

# 2

## జారుడు మెట్లు

ఈ కథకు బీజం ఒకానొక మానవుడి సదుద్దేశం. అతడి పేరు శ్రీపతి. సార్థకనామధేయం అతనిది. తండ్రి కొక్కడే కొడుకు. ముద్దులకూ, మురిపాలకూ ఆలవాలమైన ఆ తండ్రిగారి పెంపకం క్రింద శ్రీపతి అంతః పురోద్యానవన పరివేష్టితమైన అద్దాలమేడలో సిద్ధార్థుడిలా పెరిగాడు. మానవ స్వభావం ఓ కట్టడం లాంటిదైతే, ఆ కట్టడంలో ఎన్ని మార్పు లొచ్చినా సరే, చివరకు పాతదాన్ని, నేలమట్టంచేసి అక్కడొక కొత్తకట్టడం కట్టినా సరే, దాని తాలూకు పునాది రాళ్ళు మాత్రం కదిలేటట్టు తోచదు. లోకాన్ని వసంతారామంగా, ఆనందధామంగా తలపోసి, వయసుపైబడిన కొద్దీ తన ఊహ తప్పని తెలుసుకోసాగిన శ్రీపతి ఒక్కొక్క ప్రాణి మనుగడా ఒక్కొక్క మ్రోగుతున్న జంతు వాయుద్యం కాగా అలాంటి కోట్లకొలది వాయుద్యాల సమ్మేళనంతో నిరంతరంగా సాగిపోతున్న ఈ విశ్వేతిహాస మహాగానంలో ఎక్కడ ఏ చిన్న అపశ్రుతి వినిపించినా ఖిన్నుడై కూర్చుండి పోయేవాడు. శ్రీపతికి నాలుగోయేడు జరుగుతుండగా అత డాటలాడుకునే కొయ్యబొమ్మ కొకదానికి కాలు విరిగి కుంటితనం ప్రాప్తించింది. అప్పటి కప్పుడు కరమల రత్నాచారికి కబురుపంపి విరిగిన కాలికి, మిగిలిన బొమ్మకూ పునస్సంయోగం కలగజేసే దాకా శ్రీపతి ఏడుస్తూ కూర్చున్నాడు. బడిలో చదువుకునే రోజుల్లో శ్రీపతికి మొద్దబ్బాయి అన్న ముద్దు పేరుతో వ్యవహారింపబడుతూ చెలికా డొక డుండేవాడు. లేమిడి కుటుంబంలో వాడి పొట్ట నిండుకూ బువ్వ దొరికే వెరవులేదు. లేని ముద్దలకు ప్రత్యామ్నాయంగా పిడిగుద్దులు తినడాని కన్నట్టుగా మొద్దబ్బాయి వూగుతూ తూగుతూ బడి కొచ్చేసేవాడు. అయ్యవారి కోపానికి ఆర్థిక, ఆరోగ్య విషయిక, సాంసారిక కారణాలు పెక్కు లుండవచ్చు. కానీ మూక ఉమ్మడిగా ఆయనగారి కోప

మంతా నద్వినియోగం కావడానికి ఒక్క మొద్దబ్బాయి శరీరం మాత్రమే  
 దాగా ఉపకరించేది. దెబ్బలుతిన్న మొద్దబ్బాయిని యింటికి తీసుకు వెళ్ళి  
 శ్రీపతి వాడికి తినుబండాలు పెట్టించేవాడు. పోర్తుఫారంతో హైస్కూలు  
 చదువు చాలించుకుని శ్రీపతి స్వగ్రామానికి తిరిగివచ్చిన క్రొత్తలో కలవారి  
 యింటి దాల వితంతువు ఒకావిడ కమతగాణ్ణి వెంటేసుకుని దేశంపైకి వెళ్ళి  
 పోయింది. ఆవిడ శ్రీపతికి అత్త వరుస. ఆమె ఏమవుతుంది? కూలీ నాలీ  
 చేసుకునేవాడితో కలిసి కాపురం ఎలా చేస్తుంది? గుడిసెలో కటికనేలపైన  
 ఎలా పడుకుంటుంది? తీసుకెళ్ళిన చీరలు చిరిగిపోతే ఏం చేస్తుంది? పొడు  
 గాటి శిరోజాలామెవి. దువ్వి జడ వేసుకోడానికి గంటెడు నూనె సైతం  
 దొరక్కపోతే ఆ శిరోజాల గతి ఏమవుతుంది? లేచిపోయిన అత్తగారిని  
 గురించిన యిలాంటి చింతలతో కుమిలిపోతూ ఒక్కొక్క రాత్రి తెల్లవారే  
 దాకా జాగరణం ఉండిపోయేవాడు శ్రీపతి.

గుండెలో గూడుకట్టుకున్న ఈ మెతకతనంతోబాటుగా పెరిగి పెద్ద  
 వాడయ్యాడు శ్రీపతి. చదువులు చదివి ఉద్యోగాలు చేయవలసిన గ్రహ  
 చారం తన కుమారుడికి లేదనీ, కన్నులకు విందుగా వాడు యింటిపట్టున  
 ఉంటే చాలుననీ అనుకునే తండ్రిగారి పర్యవేక్షణలో శ్రీపతికి కనుచూపాని  
 నంత మేరకూ అనంతమైన నిర్వాహిత్యమే కనిపించింది. ఎడారిలో  
 ఒంటరితనాన్ని భరించడం కష్టం. శ్రీపతి వెనుదిరిగి చూచాడు. అక్కడ  
 చెప్పనలవి కానంతటి సందడి చెలరేగుతోంది. మధువు, మానిని, జూదం  
 లాంటి వ్యామోహాలు కలిసి కట్టుగా ఏలుబడి సాగిస్తున్న నైతాను సామ్రాజ్యం  
 అది. అబ్బో యిబ్బోనన్న ఆ సందిగ్ధ పరిస్థితిలో నుంచీ విచిత్రంగా బయట  
 వడ్డాడు శ్రీపతి. ప్రొద్దుపోకకు ఉపాయాంతరమేదీ స్ఫురించక గోళ్ళు గిల్లు  
 రుంటున్న శ్రీపతికి ఓ శుభముహూర్తాన స్వారీకి ఆయత్తంచేసి తీసుకొచ్చిన  
 ఆవనాశ్వం ఒకటి కనిపించింది. అప్రయత్నంగా కళ్లెం చేతికి తీసుకుని  
 రికాబులో కాలుపెట్టి గుర్రంపై కెక్కి కూర్చున్నాడు శ్రీపతి. గుర్రం పరు  
 గిడుతోంది. పాంథోపాస్యభూమీజాల చలువ పందిరిక్రింద సూటిగా  
 ముందుకు దూసుకుపోతున్న రహదారి వెంట గుర్రం పరుగిడుతోంది.

అందాల పూలతోటలు దాటుకుని పచ్చని శాలువా పరిచినట్టున్న పైరు పచ్చల గుండా పయనించి, మహారణ్యాలను అధిగమించి చెవిదాకా లాగి విడిచి పెట్టిన బాణంలా గుర్రం పరుగిడుతోంది. ఎన్ని ఊళ్ళు, ఎన్ని నాళ్ళు! మహిడి లెన్ని, కుటీరా లెన్ని! ఎందరు మనుషులు, ఎన్నెన్ని వాలకాలు! గుండెలో అమృతం నింపుకున్న వాళ్ళు కొందరు. అంతరంగంలో హాలాహాలాన్ని పదిల పరుచుకున్న వాళ్ళు కొందరు. నోటితో మంచిగా మాట్లాడుతూ నొసలితో వెక్కిరించేవాళ్ళు కొందరు. నిఘ్ఠురభాషణాల వెనుక నవనీత సదృశమైన మనసును దాచుకున్నవాళ్ళు కొందరు. అబ్బో-ఎంద రెందరు! ఎంతటి విశాల మైనదీ ప్రపంచం! బ్రతుకంటే భయంలేని పిల్లలు. బ్రతుకు బరువుతో కృంగిపోయిన పెద్దలు. వెన్నెల్లో పాలకడలి అలలపైన తేలియాడే నుర గల్లా విహ్వలించిపోయే స్నిగ్ధ సౌందర్యాల దొంతరలైన యింతులు. బొగ్గుతో చేసిన బొమ్మల్లా చింపిరి తలతో, చిక్కిపోయిన ఒడలితో వికార స్వరూపిణులైన ఉవిదలు. దారిద్ర్యం ఒక వైపున. ధన ధన్యా లొకవైపున. ఒకచోట దాతృత్వం, ఒకచోట లోభత్వం. అదొక విచిత్ర ప్రపంచంలా కనిపించింది శ్రీపతికి! స్వర్గనరకాల్లోని తమ తమ వాడలన్నీ ఖాళీచేసి వచ్చి సురాసురు లందరూ సహజీవనానికి ఒడంబడినవారై పరస్పర సంబంధ బాంధవ్యాలతో పడుగు పేకగా కలిసిపోయిన తర్వాత కొన్ని వందల శతాబ్దాలకు అదెలాంటి ప్రపంచమైనా యిలాగే ఉంటుంది. శ్రీపతి ఆశ్చర్యపడ్డాడు. ఆశ్చర్యంలో నుంచీ అతడింకా కోలుకోనే లేదు. గుర్రం ఆగిపోయింది. శ్రీపతి ఉలికిపడి తనవై పొకసారి చూచుకున్నాడు. తాను కుర్చీలో కూర్చున్న తీరులో మార్పేలేదు! కానైతే తానీ ప్రపంచాన్నంతా ఒక ప్రదక్షిణం వేసుకుని మళ్ళీ యధాస్థానానికి వచ్చి చేరినట్టున్నాడు. ఎలా సంభవమైందిది?.... శ్రీపతి తన్మయత్వంతో తన చేతిలో ఉన్న పుస్తకాన్ని గట్టిగా గుండెల కదుముకున్నాడు.

ఆ విధంగా పుస్తక పఠనానికి అలవాటుపడ్డాడు శ్రీపతి. పుస్తక మనగా అది ఒక్కొంత ఘనపరిమాణం కలిగిన ఒకానొక వస్తువిశేషంగా శ్రీపతి ఎన్నడూ భావించలేదు. అదే అతడి పాలిటికి అరబ్బీ గుర్రం!

రోజు కొక రెక్కల గుర్రంపైన శ్రీపతి లోకా లోకనం కోసం బయల్దేరేవాడు. ముఖపత్రం దగ్గరినుంచీ ప్రారంభించి అక్షరపంక్తుల వెంట

సాగించే యాత్రలో కనిపించిన ప్రతి దృశ్యాన్నీ, తారసిల్లిన ప్రతి వ్యక్తిని అతడు జ్ఞప్తిలో ఉంచుకునేవాడు. చేతపుస్తకం లేని తీరిక సమయాల్లో ఆ దృశ్యాలు, ఆ సంఘటనలు, అవన్నీ అతడి మనోవీధిలో మెరపుల్లా మెరసి పోయేవి. పుస్తకం చేతిలో ఉండగా ఒక్కొక్కప్పుడు అతడి కళ్ళల్లో ఆనందఠాస్పాలు నిలిచేవి. గుమ్మపాలు త్రాగిన కోడెదూడలా అతడి మనస్సు ఉత్సాహంతో ఉరకలు వేసేది. మరొకప్పుడు మిన్నులు విరిగి తలపైన పడి నట్టుగా అతడి మనసు కలవరపడిపోయేది. కథాంతంలో 'సుఖోజయం'గా తమ తమ రాజ్యాలను పాలించుకున్న ధరాధిపుల్ని గురించి, ఒకరి కొకరు తోడునీడగా, వలుకుదోడుగా కాపురంలో సంతోషాలు పండించుకున్న ఆలు మగల్ని గురించి తలచుకుని శ్రీపతి సంబరపడి పోయేవాడు. బాధా సర్ప దమ్మలై, నిరాశానంతమ్మలై, దైవోపహతులై కాలగర్భంలో కలసిపోయి నట్టుగా వర్ణింపబడిన దురదృష్టవంతుల్ని గురించి తలచుకున్నప్పుడల్లా అతడి హృదయంలో గడ్డు తుఫాను రాతిరివేళ జలధితరంగాలకు మల్లె విషాదాను ఘాతులు హోరులై త్తిపోయేవి. నిర్వహింపవలసిన బాధ్యతలు లేక, చలాయింపవలసిన హక్కుల జోలికి పోక, తనదంటూ ప్రత్యేకించి చెప్పకో దగిన వ్యక్తిగత జీవితం అసలే లేక, కేవలం పుస్తక ప్రపంచంలోనే గుఢారం వేసుకొని నాలుగై దేశ్యపాటు అలాగే కాలం గడిపేకాడు శ్రీపతి.

అప్పట్లో శ్రీపతి ఓ పుస్తకం చదివాడు. చదివి ముగించిన తర్వాత మళ్ళీ ఒకసారి చదివాడు. అలాగే నాలుగుసార్లు చదివాడు. అందులోని పాత్రలు తమ తమ రూపాలతో బయల్వెడలి వచ్చి తన కళ్ళ యెదుట తారట్లాడుతున్నట్టు భ్రమ చెందాడు. వాటి సంభాషణలు అతడి చెవుల్లో గింగుర్లు తిరిగి పోసాగాయి. ఆ దృశ్యాలు వెండి తెరపైన బొమ్మల్లా అతడి మనసుపైన కదలిపో సాగాయి. ఆ రచనను ట్రాజడీ అని గానీ, కామెడీ అని గానీ వింగడించి చెప్పడం సాధ్యం కాదు. అది పాఠకుడి అభీష్టాలకు వంతపాడుతూ గానీ, లేదా ఆంతరంగికమైన అతడి మనోభావనలను గిలిగింతలు పెడుతూ గాని నడవడంలేదు. దాని యిష్టమే దానిది. దాని ఉరవడే దానిది. విమర్శకుడు గాని శ్రీపతి, విమర్శించా

అన్న ఉద్దేశంతో సాహిత్యాన్ని ఏనాడూ చదివి ఎరుగని శ్రీపతి, ఆ రచనను గురించి ఒక్కమాట మాత్రమే చెప్పగలడు. మాటలతో వివరించడానికి వీలులేనిదైన ఏదో వైచిత్ర్యం, ఏదో చమత్కారం, ఆ రచనలో అంతర్లీనమై ఉండి పాఠకుడి వూపిరికి ముకుదాడు వేసి చివరిదాకా లాక్కెళ్తోంది. భూమి పైన నడయాడుతున్న ప్రలోభాల కన్నింటికీ అతీతంగా మహోన్నత పర్వత శృంగంపైన కూర్చుని ప్రహసనప్రాయంగా పరిణమించిపోతున్న మానవ జీవితాన్ని ఈకకు ఈకగా, రెక్కకు రెక్కగా విడమరించి చూపడానికి రచయిత చేసిన ప్రయత్నం అలాంటి రచనగా పర్యవసించి ఉంటుందనుకున్నాడు శ్రీపతి.

అలా అనుకోడంతో శ్రీపతి సరిపెట్టుకోలేక పోయాడు. ఉత్కంఠకు ఆనకట్టలు కట్టుకోలేక అతడు దూరప్రాంతంలో ఉన్న స్నేహితుని కొకడికి జాబు వ్రాశాడు.

వారం పదిరోజుల్లో ప్రత్యుత్తరం వచ్చింది—

“ప్రియమైన శ్రీపతి! నీ జాబు చేరింది. చదివిన పుస్తకాలను గురించి నువ్వు నాకు జాబు వ్రాయడం అపూర్వమైన విషయమేమీ గాదు. ఈ దేశంలో నివసిస్తున్న కోట్లకొలది నిరక్షరాస్యులపాలిటికి ఉప్పుకూ, ఊరగాయకూ కొరగాని యీ దండుగమారి పుస్తకాలు నిన్ను ఉయ్యెల్లో కూర్చోబెట్టి మంటికీ మింటికీ వూపి ఉంటాయనీ నాకు తెలుసు. కానీ, ఏ మాట కా మాటే చెప్పకోడం మంచిది. మనియార్డర్లు రిసీవు చేసుకుని యిష్టమొచ్చినట్లుగా వెచ్చిస్తూ కూచునే కాలేజీ కుర్రాడిలా నువ్వు చదవడానికై తే చాలా పుస్తకాలు చదివావు. మనియార్డర్లు ఎక్కడినుంచీ వస్తున్నాయో అక్కడి పరిస్థితులను గురించి ఆలోచించే ఓపరికం కాలేజీ విద్యార్థి కుండదు....నీకూ లేక పోయింది! నీ ఆలోచన కొత్త పుంతలో నడుస్తున్నందుకు మిక్కిలి సంతోషం!

ఆ పుస్తకంపేరు ‘ఆశాజీవి’ అన్నావు. నువ్వు వూహించినట్లుగా అది నాకు చిరపరిచితమైన పుస్తకమే, కానీ ఆ రచయితను గురించిన వివరాలు నాకు పూర్తిగా తెలిసి ఉంటాయని భావించడంలో నువ్వు పొర

బద్ధావని మాత్రం చెప్పక తప్పడంలేదు. ఎందుకంటే అతణ్ణి గురించి నీ కెంత తెలుసుకో నాకూ అంతే తెలుసు. అతడి పేరు నీలకంఠం! నీల కంఠుడనగా లోకానికి శివంకరుడైన ఆదిభిక్షువు. నీలకంఠమనగా ఎక్కడో నింగిపైన ముఱ్ఱులాడితే యిక్కడ నేలపైన పరవశించి పోయే నెమలి. నీల కంఠమనగా తన పిచ్చే తన కానందంగా కిచకిచలాడుకుంటూ మామిడి తోటల్లో విహరించే కాటుకపిట్ట. నీలకంఠమనగా చూపుకు శంఖంలా తెల్లగా వుండి కొరకగానే నాలుకను చురుక్కుమనిపించే ముల్లంగి గడ్డ. ఇవన్నీ నిఘంటువుద్వారా నాకు లభించిన వివరాలు. పోగా అతడేం చేస్తుంటాడని ప్రశ్నించావు. వేరొకపని ఏదైనా చేయగలిగినవాళ్లు పుస్తకాలు వ్రాయడానికి పూనుకోరని నాకో అభిప్రాయం వుంది. ఎందుకంటే ఏపని చేయదలచు తున్నా అందుకు పదుగురి తోడ్పాటు అవసరం. హమేషా అద్దం చేతబట్టు తుని ఎవళ్ళ ముఖాలు వాళ్ళకే చూపించి విరోధాలు కొనితెచ్చుకునే స్వేచ్ఛా ప్రవృత్తి రచయితను ఏకాకిగా, మరేవిధమైన ప్రయోజకత్వాన్నిగానీ వెలగ పెట్టడానికి వీల్లేని ఆశక్తుణ్ణిగా చేసి నిలబెడుతోంది. నీ కొండంత కుతూహలానికి పట్టెడు ఆహారమైనా పెట్టలేక పోతున్నందుకు నా కెంతో విచారంగా వుంది. నా ఓపినంతలో నేనొక చిన్న వర్తమానాన్ని మాత్రం తెలుసుకో గలిగాను. నీలకంఠం సీతానగరం వాస్తవ్యుడు. సదరు సీతానగరం చింతపండు పేరాసారాలకు ప్రసిద్ధి. విరుగగాచే మీ చింతచెట్ల పులుపు సరుకు బహుశా ఆ పూరికే ఎగుమతి అవుతుంటది. ఈ బాదరాయణ సంబంధాన్ని పురస్కరించుకుని నువ్వెప్పుడైనా సీతానగరం వెళ్ళడం తట్టిస్తే, ఆ రచయితను గురించి మరికొన్ని వివరాలు తెలుసుకోవడం సాధ్యమౌతుంది.....”

చింతపండు వ్యాపారంతో తాను ప్రమేయం పెట్టుకోవలసి రావచ్చు నన్ను మిత్రుడి ఊహకు శ్రీపతి నవ్వుకున్నాడు. తామరాకుపై నీటిబొట్టులా తన టీవితం సంసార తాపత్రయాలకు అంటి అంటకుండా గడిచిపోతుందని అతడనుకునేవాడు. కానీ అలా జరుగలేదు. జరగకపోవడంలో విద్వారం గూడా లేదు, సిద్ధార్థుడంతటివాడు బుద్ధుడైన తర్వాత మళ్ళీ జనపదాల్లోకి తిరిగిరాక తప్పలేదు. సరిగా అలాగే శ్రీపతిగూడా వాస్తవిక ప్రపంచంలోకి

దిగివచ్చి వివాహం చేసుకుని సంసారభారం భుజాలపైన వేసుకుని లౌకిక వ్యాసంగాల్లో నిమగ్నుడు గాక తప్పిందిగాదు,

అహారహాలన్న రెక్కలు గట్టుకుని అదేపనిగా పరతెంచి పోసాగింది కాలం.

మిత్రుడి దగ్గరనుంచీ పై విధంగా ప్రత్యుత్తరం లభించిన తర్వాత అయిదారేళ్ళకుగానీ శ్రీపతికి సీతానగరం వెళ్ళడం కుదరలేదు. మగ పెళ్ళి వారు శ్రీపతికి దగ్గర బంధువులు. వివాహం కన్యాదాత స్వగృహంలో జరుగుతుంది. కన్యాదాత స్వస్థలం సీతానగరం. దూరాభారం కావడంవల్ల తానొక్కడుమాత్రమే బయల్దేరి వెళ్ళాడు శ్రీపతి. డబ్బు పలుకుబడి సమపాశంగా కలిసివున్న భారీ అంతస్తు కుటుంబం ఆ సీతానగరం గృహస్తుడిది. అట్టహాసం పట్టపగలుగా జరిగింది పెళ్ళి. ఎటొచ్చి క్రిక్కిరిసిపోయిన జనసమూహం నాలుగు గోడలమధ్య ఉడికిపోయిన మాట మాత్రం వాస్తవం. వర్షాకాలం జరుగుతున్నా ఆ వూళ్ళో ఎండలింకా పెళ్ళున కాస్తూనే వున్నాయి, ముహూర్త భోజనాలు పూర్తికావచ్చేసరికి ప్రొద్దు పడమటికి వ్రాలిపోయింది.

సందడినుంచీ కాస్తా దూరంగా వెళ్ళి చల్లటి పందిరి క్రింద గుంజు కానుకుని కూర్చున్నాడు శ్రీపతి.

అల్లంతదూరంలో సుష్టుగా భోజనం చేసిన పెద్ద మనుషు లిద్దరు భుక్తాయాస నివారణార్థం యిసుకపైన మేనువాల్చి తమ ఓపిక అనుమతించినంతలో మెల్లగా యిష్టాగోష్టి కొనసాగిస్తున్నారు.

పది పదిహేను నిముషాలవరకూ వాళ్ళ నలాగే మాట్లాడుకో నిచ్చాడు శ్రీపతి. ఆ తరువాత ఆ యిద్దరిలోను కొంత సౌమ్యుడుగా కనిపిస్తున్న పెద్దమనిషి కేసి చూస్తూ తటాలున ప్రశ్నించేశాడు—

“ఏమండీ! మీదీవూరే ననుకుంటాను. నీలకంఠంగారిని ఎరుగు దురా మీరు?”

“ఏ నీలకంఠంగారండీ బాబూ! ఈవూళ్ళో వీధి వీధికి ఒక నీలకంఠం వున్నాడు.....”

“నా ప్రసక్తి రచయిత నీలకంఠంగారిని గురించి....” శ్రీపతి విశదం చేశాడు.

“రచయిత నీలకంఠమా! అతడికేమండీ, నిక్షేపంగా వుంటాడు. నిక్షేపమంటే ఏమిటంటారేమో? వేసిన దుస్తులు తీయడు. పెరిగిన గడ్డం గారగడు. అరిగిన చెప్పులు విడువడు. అతగాడి దెప్పుడూ పైచూపు. ఎందుకలా చూస్తాడని ప్రశ్నిస్తే ఆకాశాన్ని సర్వే చేస్తుంటాడని చెబుతారు కొందరు! తా నొకడితో మాట్లాడడు. అతణ్ణి మాటల్లో దింపేసాటి తీరిక ఇక్కడెవరికీ లేదు.....”

“అంతేగాదండోయ్! ఒకసారేం జరిగిందో తెలుసా మీకు?” రెండో పెద్దమనిషి అందుకున్నాడు. “తన కుమారుడి పెళ్ళికి పంచరత్నాలు వ్రాసి యివ్వమని ఓ ఆసామి అతణ్ణి తగులుకున్నాడు. ఎదుటిమనిషి కేసి ఎగాదిగా చూచి ఈయనగారు గబగబా పద్యాలు రాసిచ్చేశాడు. ఆ ఆసామికి తెలుగక్షరాలైతే తెలుసుగానీ వాటి కలయికవల్ల కొన్ని అర్థాలు లేదా అనర్థాలు ఏర్పడవచ్చునని తెలియదు. సరే, లగ్నానికీ సరిగ్గా అచ్చాఫీసు నుంచీ ఆశీస్సు లొచ్చేశాయి. వచ్చాక చూద్దరుగదా, మొదటి పద్యానికి తాత్పర్యం యిది—నల్లబజారు వాణిజ్యంలో అల్లనల్లన దొడ్డిగుమ్మంగుండా యీ మహనీయుడి భవనంలోకి వచ్చిన ధనలక్ష్మికి, ఇకపైన యింటికి రాబోతున్న కొత్తకోడలికీ సపత్నీ మాత్సర్యం కలుగుకుండుగాక!....ఆ కాడికీ మిగిలిన పద్యాలతో పోల్చిచూస్తే మొదటిదే కాస్త నయం!”

గాలివానలో కొబ్బరిచెట్టులా కదిలిపోతూ ఆయన బిగ్గరగా నవ్వు సాగాడు.

“నవ్వితే సరిపోయిందటయ్యా శేషావతారం! ఆ తరువాత జరిగిన సంగతేమిటో చెప్పవే నువ్వు! పోనీ, నేను చెబుతాను వినండి సార్! ఆ ఆసామి మాటకు మునిసిపాలిటీలో తిరుగులేదు. ఈ నీలకంఠంగారేమో రెండేళ్ళుగా యింటికి పన్ను కట్టలేదు. వాళ్ళు జప్తికి రంగం సిద్ధంచేశారు. చెంబు, తప్పేలా లాంటివన్నీ బయటికి తీయించి పాడేస్తుంటే యీయన గుడ్లప్పగించి చూడసాగాడు. ఇలాంటివాణ్ణి కట్టుకున్న నేరానికి పెళ్ళాం

లబోదిబోమని మొత్తుకోసాగింది. ఈ హఠాత్సంఘటనకు అర్థమేమిటా అంతుబట్టక పసివెధవ ఆమె కాళ్ళకు చుట్టుకున్నాడు. చూస్తూ నిలుచు వాళ్ళలో అయ్యో పాపమని నిట్టూర్చునివాడు పాపాత్ముడు. అంతటి నైనా కథ ఆగిపోవచ్చుగదా! ఊహూ, ఆగిందికాదు. వాళ్ళెవరో ఉన్నా నియా యూనివర్సిటీ విద్యార్థులట! దక్షిణాది దేవాలయాల సందర్శనా బయల్దేరి, దేవాలయంలాంటి దేదీ లేకపోయినప్పటికీ సీతానగరంలో శారు. ఎందుకు దిగారు బాబూ అని అడిగితే నీలకంఠంగారిని చూ లన్నారు. చూస్తారుసరే, చూచి ఏం చేస్తారని అడిగితే కాసేపు మాట్లాడి ఆటోగ్రాహు తీసుకుంటామన్నారు. సరిగ్గా వాళ్ళు వెళ్ళిన సమయానికి వేం పాట జరుగుతోంది....”

శ్రీపతి జాలిపడ్డాడు. అతడి జాలి ప్రధానంగా ఆ ఉస్మానియా యూనివర్సిటీ విద్యార్థులపైకి ప్రసరించింది. పాపం, అమాయకులు వాళ్ళు నిరుపహతిస్థలంలోగాకపోయినా ఒకమాదిరి నివాసయోగ్యమైన యింట్లో సిస్తూ, రమణీప్రియ దూతిక తెచ్చియిచ్చే కప్పురపు విడెంగాకపోయి బంకులో దొరికే మామూలు నాటురకంకిళ్ళి అన్నా నములుతూ రచయితగా తమకు భేటీ యివ్వగలరని ఆశించివుంటారు!

“ఇంతకూ ఆయనగారిని గురించి వాకబు చేయడంలో మీ ఉస్మానియా మేమిటో చెప్పారుగారు....” పరేంగితాన్ని సాకల్యంగా ఆరాతీసిగ్గు విషయాంతరంలోకి వెళ్ళేటట్టులేరు శేషావతారంగారు.

“అబ్బే-ప్రత్యేకంగా ఉద్దేశమేమీలేదు. ఊరికే అడిగాను....” నేర్పించేసినవాడిలా తప్పించుకో జూచాడు శ్రీపతి.

“మీరాయనగారిని కలుసుకోదలచుకుంటే మాకేమీ అభ్యంతరం లేదు. అందుకోసం మీరు పెద్దగా శ్రమపడవలసిన అవసరంగూడా వుండదు. ఎందుకంటే.... ఈ వీధిగుండా అరమైలుదూరం నడిస్తే భీమారావుపార్కు పార్కు కెదురుగానే వుంది సెంట్రల్ లైబ్రరీ. రివాజు తప్పకుండా రోజూ లైబ్రరీ ఉద్యోగులకు స్వాగతం చెప్పే హానరరీ ఉద్యోగం కంఠంగారిది. ఎలాగూ యిదివరకే నేను ఆయనగారిని ఆకారాన్ని గురించి

చిన్న స్కెచ్ యిచ్చేశాను. ఇకపైన మీరు చేయవలసిందల్లా ఒక్కటే: ఒక్కనిముషంపాటు పుస్తకంలోకి చూచి అంతలో మరిచిపోయిన విషయ మేదో జ్ఞప్తికి వచ్చినట్టుగా తలపైకెత్తి పైకప్పుకేసి చూస్తూ ఎడతెగని ఆలోచనలో మునిగిపోయివున్న పాఠకమహాశయుణ్ణి వెదికి పట్టుకోగలిగితే చాలు! ఆ వాలకమే మీకు ఆనవాలు!”

మరికొంతసేపు మాట్లాడివుండేవారే శేషావతారంగారు! కానీ మాట్లాడుతుండగానే ఆయన కళ్ళల్లో నుంచీ నిద్రాదేవత తొంగిచూచింది. అడపాదడపా ఆమెకు ఆవులింతలలో నీరాజనాలిస్తూ ఆయన ప్రసంగాన్ని కొనసాగించారు. చివరికింక నిద్రాదేవత ఎదుట మంత్రోచ్ఛారణ పనికి రాదనుకున్నారేమో, ధ్యానసమాధిలో మేను మరిచిపోయారు.

నిజానికి శ్రీపతి పరిస్థితిగూడా శేషావతారంగారికన్నా మెరుగ్గాలేదు. గడిచినరాత్రి రైలుప్రయాణంలో నల్లుల్ని ఉసికొలిపి ఆరోగ్యవంతమైన రక్తంతో వాటికి మృష్టాన్నాలు సమకూర్చి అందుమూలంగా సొమ్మసిల్లి పోయిన శ్రీపతి శరీరం విశ్రాంతిని అభిలషించడంలో ఆశ్చర్యంగాడా లేదు. పెళ్ళి విడిదిలోకి వెళ్ళి శ్రీపతి పరువుచుట్ట విప్పుకున్నాడు. పడుకో బోతూ కునుకుదీసి లేస్తే చాలుననుకోడం తప్పా అతడు మరే పాపమూ ఎరుగడు! అక్కడా యిక్కడా వెదికి ఆఖరకు విడిదితో నిద్రపోతున్నాడని తెలుసుకుని పొగలెగసిపోతున్న కాఫీ పానీయంతో సహావచ్చి పెళ్ళిపెద్దలు స్వయంగా కలుగజేసుకునేదాకా అతడు గాఢ నిద్రలో అవశుడై వుండి పోయాడు.

ప్రొద్దుపోయి చీకటి పడుతోంది.

శ్రీపతి గడియారం చూచుకున్నాడు. గంట ఆరున్నర కావస్తోంది. ఆదరా బాదరా భీమారావుపార్కువైపుగా నడవసాగాడు శ్రీపతి. నడుస్తూ నడుస్తూ ఆకసంవైపు చూచాడు. దట్టంగా మేఘాలు క్రమ్ముకుంటున్నాయి. వానలో తడవకుండా విడిదికి తిరిగి వెళ్ళడం సాధ్యంకాదేమో! ఐనా ఫరవాలేదు. ఒకరోజు వానలో తడిసినంత మాత్రాన మనిషి మొలకెత్తిపోడు.....

శ్రీపతి గమ్యస్థానం చేరుకునేసరికి గంట ఏడై నందుకు గుర్తుగా మాదాగుడిలో గంటలు మ్రోగుతున్నాయి.

చాలా పెద్దది భీమారావుసార్కు. దానికెదురుగావున్న రెండంతస్తుల భవనమే గ్రంథాలయం. శ్రీపతి వడివడిగా లోపలికి వెళ్ళాడు. గదులన్నీ గాలించేశాడు. హాల్లోకి వచ్చాడు. చీమచిటుక్కుమంటే వినిపించే నిశ్శబ్దం. పాఠకులు పత్రికాపఠనంలో నిమగ్నులు. అతెండరు శ్రీపతిని సమీపించి ఏదో రహస్యం చెబుతున్నట్లుగా “దేనికోసం వెదుకుతున్నారు బాబూ! పుస్తక మేదైనా కావలిస్తే పైకి వెళ్ళండి” అన్నాడు.

“ఎలా వెళ్ళాలి?” అన్నాడు శ్రీపతి.

“అదిగో, అటువైపు వసారాలోనుంచి మెట్లున్నాయి.”

వసారాలోకి వెళ్ళిన శ్రీపతి మెట్లక్కబోతూ ఆగిపోయాడు.

మాసిపోయిన వసనాలతో, దొరకని వస్తువుకోసం వెదికి వెదికి అలసిపోయినట్టున్న కళ్ళతో రేగిన జుత్తుతో ఓ వ్యక్తి మెట్లు దిగుతున్నాడు.

శ్రీపతి పెదవులు కంపించాయి. పలకరించకపోయినా పలకరించి నట్టే అతడు భ్రమించాడు. ఏవో మాటలు అతడి గొంతుకలో తగులుకొని గిలగిలలాడిపోయాయి. తా నెవరికోసం మైతే యిక్కడికి వచ్చాడో ఆ నీలకంఠంగారు ఈయనే కావచ్చు నన్న ఊహతో అతడు యింతుమింతుగా స్తబ్ధుడైపోయాడు.

ఆ లోగా మెట్లు దిగిన వ్యక్తి ముందుకు సాగి సింహద్వారాన్ని సమీపించాడు.

శ్రీపతి బుర్రలో తటాలున ఓ మెరుపు మెరిసింది. సాధారణంగా సింహద్వారం దగ్గర పాఠకులు తమ సంతకాలు నమోదుచేసి వెళ్ళే రిజిస్టరు ఒకటి వుంటుంది. నియమాన్ని తోసిరా జనకుండా బయటికి వెళ్ళిపోతూ ఈయన గనుక అందులో సంతకం చేస్తే తన అనుమానంలోని నిజానిజాలే పాటివో తేల్చుకోడానికి వీలుంటుంది.

శ్రీపతి చరచరా ముందుకు నడిచాడు. బల్లపైన తెరచిపెట్టివున్న రిజిస్టరు పైకి అతడికంటే ముందుగా అతడి చూపులు తూపుల్లా దూసుకుని వెళ్ళాయి.

“నీలకంఠం” — అదే చిట్ట చివరి సంతకం.

“బాబ్బాయి! చేవ్రాలు చేసివెళ్ళండి” అన్న అలెండరు మాటలు శ్రీపతికి వినిపించనేలేదు. అపరాధిని వెన్నంటిన పత్తేదారుడిలా అతడు రోడ్డుపైన నీలకంఠాన్ని వెంటడిస్తున్నాడు.

వెంటడిస్తున్నాడేగానీ వెంటడించి తాను చేయవలసిందేమిటో శ్రీపతికి తోచడంలేదు. అయ్యా, నీలకంఠంగారు మీరేనా అని అడిగితే, ఏం-నేను నీలకంఠాన్ని కాగూడదా అంటాడేమో! నేను మీ పుస్తకాలు చదివాను అంటే, మీకు శ్రమ కలిగించినందుకు క్షంతవ్యుణ్ణి అంటాడేమో! రచయితలను గురించి రకరకాల గాధలను విని ఎట్టి పరిస్థితిలోనూ వాళ్ళు సామాన్య మానవులకు మల్లే ప్రవర్తించరంటూ దురభిప్రాయాన్ని ఏర్పరచుకున్న మంచి పాఠకుడు శ్రీపతి! అన్నీ సందేహాలే అతనికి!

ఏదో అదృశ్య శక్తి భూమివైపుకులాగి పట్టుకున్నదిగానీ లేకుంటే ఈపాటి కెప్పుడో తేలిపోతూ వుండవలసినంతటి బక్కపలచటి మనిషి నీలకంఠం! వ్యక్తిత్వంలో శరీరబలంకన్నా ఆత్మ విశ్వాసం పాలు హెచ్చుగా సమ్మిళితమైవున్న వ్యక్తులు కొందరు నిద్రాహారాలు సరిగా లేకపోయినా, సుఖసంతోషాలు మృగ్యమై, పరిస్థితులెంతగా ప్రతికూలించినా మొండిగా జీవితంతో పంతమాడుతూ కూర్చోగలరు. నీలకంఠం అలాంటి వారి కోవకు చెందినవాడేమో? ఆలోచనలతోబాటుగా సాగిపోతున్నాడు శ్రీపతి.

శ్రీపతి ఎంతగా అడుగులు సాచివేసినా పిలుపుకందనంత దూరంలో వున్నాడు నీలకంఠం. పడమటి దిక్కునుంచీ జిల్లుమని వీస్తున్న చల్లటి గాలిలో, అప్పుడే ప్రారంభమై అంతలోనే పుంజుకుంటున్న తుంపర చినుకుల్లో, మాసిన గడ్డాన్ని రేగిన జుత్తును ఎడమచేతి వ్రేళ్ళతో పరామర్శించుకుంటూ, మురికి పేటల్లోని సందుగొందుల్లోపడి అతడు చక్కా ముందుకు వెళ్ళిపోతున్నాడు.

ఉండివుండి బిగ్గరగా వినిపిస్తూ చేరువకు వస్తున్న సగరాల మ్రోతలా గాలితో కలిసిన వాన అంతకంతకూ ఉద్ధృత మాతోంది.

కాకిని వ్రేలాడగట్టినట్టున్న ఈ కటిక చీకటిలో నీలకంఠంగారిని యిలా వెంబడించడంవల్ల తనకు కలుగబోయే ప్రయోజనమేమీ లేదని శ్రీపతికి బాగా తెలుసు! కానీ అంతరాంతరాల్లో దాగి వుండిన బలమైన ఆకాంక్ష ఏదో వెన్నంటి తరుముకొచ్చినట్లుగా తనింతదూరం నడిచివచ్చేశాడు. వచ్చినంత దూరం తిరిగి వెళ్ళడం తప్పా తనకిందువల్ల నష్టమయ్యేదేమీలేదు. కానీ బొట్టూ కాటుకా పెట్టి పిలిచినట్లుగా యింతలో ఈ వాన ఒకటి ప్రారంభమై పోయింది.

అంబుదాల రూపంలో ఆకాశంలో పడివుండలేక కరిగి కరిగి నేల పాలై పోతున్న వరుణ దేవుణ్ణి, వానలో తడిసి తడిసి ముప్పందుమై పోతున్న నీలకంఠంగారిని వాళ్ళ రాతకొద్దికీ వదిలిపెట్టి తలచాటుకోసం తన కొక ఆశ్రయాన్ని వెదుక్కోసాగాడు శ్రీపతి.

ఆ క్షణంలో ఓ మెరుపు మెరిసింది, వాయవ్యంగా పై కెగ బ్రాకుతూ గిరుక్కున ఈశాన్యదిశకు మరలిన ఆ మెరుపుకు మల్లె నీలకంఠంగారి నడకలో సైతం ఓ మలుపు పొడసూపింది, వీధికి కుడివైపుగా వున్న పెంకుటింటికి అభిముఖంగా తిరిగి ఆయన చరాలున లోపలికి వెళ్ళి పోయాడు.

తడిసిపోయి, గాలికి చెదిరిపోయిన ముంగురుల్ని వెనక్కు సర్దుకుంటూ ఆ పెంకుటింటి వైపు చూచాడు శ్రీపతి. చీకటిలో స్పష్టంగా తెలియడంలేదుగానీ ఆ యింటిలో వసారాగూడా వున్నట్టుంది. తలదాచుకోడానికి అంతకుమించిన శరణ్యం చుట్టుప్రక్కల మరెక్కడా కనిపించడం లేదు. నాలు గంగల్లో ఆ వసారాలోకి వెళ్ళి నిల్చున్నాడు శ్రీపతి.

అది మూడంకణాల పెంకుటిల్లు. చివరి అంకణంలో నుంచీ యింటి లోపలికిదారి. వసారాలో మిగిలిన రెండంకణాల మేరకు పెద్ద అరుగు. అరుగు పైన నిల్చుంటే తెరిచిన కిటికీ గుండా గృహాంతర్భాగం కనిపిస్తుంది. ఆ కిటికీ ఏ గదిలోకై తే తెరచుకుంటుంటే ఆ గదిలోని దిగుడులో ఓ బుడ్డి దీపం వెలుగుతోంది. గాలిలో ఊగినలాడిపోతున్న ఆ దీపశిఖకూ, దాన్ని చుట్టుముడుతున్న అంధకారానికీ జరుగుతున్న సంఘర్షణలో ఆ గదిలోని

వెలుగు చీకట్లు నల్లటి బూజుతో మసిబారిపోయినట్లున్న పైకప్పు మీద, వాననీటి చారికలతో వాతలు వేసుకున్న గోడలపైన వికటనాట్యం సలుపుతున్నాయి. గదిలో చెప్పుకోదగిన వస్తువులేవీ లేవు. ఒకటిరెండు కొయ్య పెట్టెలు. దండెంపైన పాతగుడ్డలు. తలుపులు లేని అలమారా నిండుకూపుస్తకాలు. కానైతే వాటివాటి యధాస్థానాల్లోవున్న ఆ వస్తువులేవీ శ్రీపతి దృష్టిని ఆకర్షించలేకపోయాయి. ఆశ్చర్యమేమిటంటే తమలో తాముకనమావేశం జరుపుకుంటున్నట్టుగా వంటింట్లో వుండవలసిన కంచాలు, గిన్నెలు, పళ్ళెరాలలాంటి పాత్ర సామానులన్నీ ఆ గదిలో ఎక్కడబడితే అక్కడ సర్దుకుని కూర్చున్నాయి. ఉద్దేశరహితంగా అవి అక్కడ అలానమావేశం జరపడంలేదన్న విషయం శ్రీపతికి రెండు క్షణాల్లోనే విశదమైంది. ఒక చిన్న జలాశయంగా రూపొందిపోయే ప్రమాదం నుంచీ ఆ గదిని రక్షిస్తూ ఆ పాత్ర సామానులు పైకప్పునుంచీ ఎడతెగకుండా జారుతున్న జలధారలను తమతమ ఉదరాల్లో నిలవచేసుకుంటున్నాయి.

బుడుంగుమన్న శబ్దంతో గిన్నెల్లోకి జారి, బుడగలుగా పైకిలేచి వెంటనే చిట్టిపోతున్న జలబిందువుల తమాషాను పరికిస్తూ గదిగుమ్మాని కావల నడిప్రాయం స్త్రీ మూర్తి గోడకానుకుని నిల్చుంది. గుమ్మాని కీవల వదేశ్య కుర్రాడు బాహ్య ప్రపంచంలో చెలరేగుతున్న ప్రకృతి బీభత్సాన్ని గురించి రవంతై నా పట్టించుకోకుండా దీపకాంతి గుడ్డిగా ప్రసరిస్తున్నచోట పుస్తకం తెరచిపట్టుకుని గడగడా పద్యాలు చదివేస్తున్నారు.

ఒంటి నిండుకూ సరిపోని చీర. మాసికలుపడిన రవిక. నుదుట కానీ కాసంత కుంకుమబొట్టు. పెదవులు విడివడితే మాటలే వినిపిస్తాయో, ఏడుపే ప్రారంభమౌతుందో ఊహించడం కష్టం! ఒక్కమాటలో చెప్పాలంటే ఆమె మూర్తిభవించివ దైన్యంలా వుంది. కుర్రవాడు తొడుక్కున్నది పొట్టి నిక్కరు. నిక్కరుకు పైన అనాచ్ఛాదితంగావున్న వాడి శరీరం వడగాలిలో పూలతీగలా కంపించిపోతోంది.

“ఇల్లంతా ఉరుస్తోందా ఏమిటి?” ప్రశ్నిస్తూ గుమ్మం ఎదుటకు వచ్చేవారు నీలకంఠంగారు.

పరధ్యానంలో అడుగుల చప్పుడైనా వినిపించలేదేమో, ఆమె ఉలికి పడింది. కన్నెత్తి భర్తవేపు చూచింది. ఆ చూచిన క్షణంలో ఆమె కళ్ళల్లో కెంపుజీర రివ్వన ప్రాకింది.

అరుగుపైన నిల్చున్న శ్రీపతి చీకటిలోకి తప్పుకున్నాడు.

“అబ్బే, మన యిల్లు ఎక్కడైనా ఉరుస్తుందటండీ! ఉరవనే వురవదు. లేదంటే మరికొంత కాలం గడిస్తే, అప్పుడు గూడా యిలాగే వానలు కురిస్తే ఈ యిల్లు యిల్లంకా చెరువై పోతుంది. అంతకన్నానా! కాపురం చేస్తున్న యింట్లోనే ఈతలాడుకునే భాగ్యం ఎవరికి కలగాలండీ!”

అవి వట్టి మాటలుకావు. గుండెలో గూడుకట్టుకున్న ఆవేదనకు శబ్ద రూపమైన అనువాదం అది. కానీ ఆ గోల నీలకంఠంగారి చెవులదాకా ప్రాకివచ్చినట్టులేదు. ఆయన గదిలోకి తొంగి చూస్తూ “అరరే, గోడలన్నీ తడిసిపోతున్నట్టున్నాయి పార్వతీ!” అన్నాడు.

“అప్పటికీ ఈ గది ఎంతో నయం! వాన ప్రారంభమైన కొంత సేపటికే వంటగది జలమయమై పోయింది. పోతేపోయింది? మధ్యాహ్నం నుంచీ వెచ్చగా పొయ్యిలో పడుకున్న పిల్లి లేచిపోవలసి వచ్చినందుకే నా చింత!”

“అదేమిటి పార్వతీ! ప్రకాశాని కింకా బువ్వ పెట్టలేదన్నమాట?”  
దీనంగా అడిగారు నీలకంఠంగారు.

“బువ్వ! అవ్వా, ఎంతమాటన్నారండీ మీరు! అదెక్కడ దొరుకు తుంది? ఐనా మిమ్మల్నని ఏం లాభం? నే నడిగివచ్చిన అదృష్టం అలాంటిది. కాకపోతే మధ్యాహ్నమనగా బయటికి వెళ్ళినవారు, ఊరంతా తిరిగి రూపాయి పుట్టించలేకపోయారటండీ! రూపాయి డబ్బులిస్తే శేరు బియ్యం దొరుకుతుంది. ఎలాగూ యింట్లో ఉప్పురాళ్ళు వుండనే వున్నాయి. ఇంత బియ్యం వుడకేసి రెండు లోటాలు కలిపిస్తే త్రాగి కుర్రసన్యాసి కిమ్మనకుండా నిద్రపోతాడు. ప్రక్కింట్లో రిక్సా వాడున్నాడు. పూటపూటకూ కారం తగలకపోతే ముద్ద దిగదు. ఎదురింట్లో అప్పల నరసమ్మ వుంది. ఆవిడ రాజ్యాలేలదు. దోసెలు చేసి ఆమ్ముకుంటుంది. ఐనా వున్నంతలో ఆటోపంగా బ్రతుకు

తుంది. ఎటొచ్చి లోకంలో మరెక్కడాలేని దరిద్రమంతా ఈ నాలుగు గోడల్లోపలే తిరణా వేపుకుని మీ గొంతుకూ నా గొంతుకే చుట్టుకుని కదల నంటే కదలనని మరాం చేస్తోంది....”

మరు నిమిషంలో వీధి తలుపు తటాలున తెరుచుకుంది, సుడిగాలిలో ఎగిరిపోతున్న ఎండుటాకులా నీలకంఠం గారు బయటపడ్డారు. ఏదో నిర ణ్ణయానికి వచ్చినట్టుగా మళ్ళీ వానలో తడిసిపోతూ ఆయన ఊళ్ళోకి వెళ్ళి పోయారు.

అరుగుపైన ముసరుకున్న చిమ్మ చీకటిలో తనూ ఒక చీకటి ముద్దలా కలిసిపోయిన శ్రీపతిలో మాత్రం చలనంలేదు. అతడి బుర్రలో స్పష్టమైన ఆకారాన్ని మలచుకొని ఆలోచనలేవో రొదచేస్తున్నాయి. నీల కంఠం గారిని వెంబడించి వచ్చినందుకు ఫలితంగా తా నీ జగన్నాటకంలోని ఒకానొక అంతర్నాటకాన్ని, కళ్ళజూడగలిగాడు. చూచిన ప్రతి నాటకానికి యధోచితంగా ఎంతో కొంత విరాళం ముట్టజెప్పడం తన వాడుక. యధార్థ మైన జీవితం నాటకంపాటి చేయకపోదు. నీలకంఠంగారి కుటుంబానికి తనేదైనా సహాయం చేయగలిగితే, అంతకంటే తనకు ఆనందప్రదమైన విషయం వేరొకటి వుండదు. కానీ నీలకంఠంగారు ముఖ మెరుకై నాలేని తనబోటి అపరిచితుడు చేయదలచుకున్న సహాయాన్ని అంగీకరించే మనిషిలాలేరు....

శ్రీపతి మనసులో అంకురించిన సదుద్దేశానికి భగవంతుడి ఆమోద ముద్ర గూడా లభించినట్టుగా అప్పుడొక సంఘటన జరిగింది. వాన చేస్తున్న అగడం కాస్తా తగ్గి, అది తగ్గినంతమేరకూ గాలి విజృంభించింది. ఒక్క పెట్టున కిటికీగుండా చొరబడిన గాలి తాకిడికి గదిలోని బుడ్డి దీపం గుప్పున ఆరిపోయింది.

జేబులోనుంచీ పర్చును పైకి తీశాడు శ్రీపతి. లోపలిసొరుగులో నుంచీ అయిదు వందరూపాయల నోట్లు పైకొచ్చాయి. అయిదింటినీ చుట్టగా జుట్టి కిటికీగుండా గదిలోపలికి జారవిడిచేశాడు శ్రీపతి.

తలపైన్నుంచీ కొండంత బరువును క్రిందకి దించుకున్నంత సంతృప్తితో శ్రీపతి వీధిలోకి వచ్చేశాడు. ప్రకృతిలో పూచి పరిమళించె

పుష్పసమూహం లాంటిది డబ్బు. భగవంతుడి పూజలో వినియోగమైన పువ్వులకు మల్లే, యితరుల మేలుకోసం వినియోగింపబడిన డబ్బుకు కూడా చరితార్థత లభిస్తుంది. అంతే గాదు. నైతిక కర్తవ్యాన్ని నిర్వహించిన సంతృప్తి దారిప్రక్కన వెలుగుతున్న దీపంలా మానవుడి జీవనపథంలో కాంతులను చల్లుతుంది. శ్రీపతి కిప్పుడెంతో ఆనందంగా వుంది. సమయానికి ఆ ఉద్దేశంగనుక తనకు స్ఫురించకుండానట్లయితే, నీలకంఠంగారికి సంబంధించిన తలపుల బరువునుంచీ తన కీ జన్మలో విముక్తి లభించేది గాదు. చీకటిలాంటి నిప్పచ్చరాన్ని చీల్చిచెండాడే ఉషఃకిరణ పుంజంలాంటిది డబ్బు! దారిద్ర్యమహావృక్షంపాలిటికి నిశిత కుఠారంలాంటిది డబ్బు! దానితో వాళ్ళు ఆ యిల్లు బాగు చేసుకోవచ్చు. ఆ పసివాడికి రెండు జతలదుస్తులు కుట్టించుకోవచ్చు. ఇతరత్రా ఆర్జనలేకపోయినా అయిదారు మాసాలవరకూ నిశ్చింతగా సంసారం సాగించుకోవచ్చు....

కానీ తాననుకున్నదల్లా అనుకున్నట్టే జరుగుతుందని భావించే మానవుడు నిజంగా అల్పజ్ఞుడు. అనాగత విషయాలకు సంబంధించినంతవరకు మానవుడి ఊహాగానం గురించి బారెడు దూరమైపోయి వెక్కిరించినట్టుగా పశ్చికిలించడం మానవ చరిత్రంలో ఎక్కడబడితే అక్కడ గోచరించే పరమ సత్యం. శ్రీపతి ఊహకు సైతం అలాంటి దుర్దశే వాటిల్లింది.

అతడు చేయదలచుకున్న మేలు విధి చూచిన చిన్న చూపువల్ల కీడుగా వికటించింది—

## 2

నీలకంఠమని చెబుతే ఎవ్వరికీ తెలియదు. ఆ ప్రాంతంలో అతడు 'నీలూ' అన్న పేరుతో వ్యవహరింపబడే వాడు. అతడి మాతృభాష ఏమిటో తెలియదు. తప్పుల తడకల హిందీ మాట్లాడే వాడు. ఎవరైనా అడిగితే తాను దక్షిణాదివాడినని చెప్పుకునేవాడు. విశాల భారతదేశంలో కడుపు చేతబట్టుకుని ఒక మూలనుంచీ మరొక మూలకు వలస వెళ్ళేవాళ్ళు కోకొల్లలు. ఆ విధంగా తరలివచ్చిన వేలకొలది నిరుపేదలకు ఆశ్రయమిచ్చి వీలైనంతలో

వాళ్ళ ఊరితావనరాలను గమనిస్తున్న గొప్ప పారిశ్రామిక కేంద్రం అది. ఇతడు ఫలానావాడని నిర్దేశించడానికి వీల్లేకుండా అసంఖ్యాక ప్రజాసీకంలో కలిసిపోయాడు నీలూ. కష్టాలతరంగాల పైన, నష్టాల తిమింగలాల మధ్య చేతుల బలంతో ఊరిత సాగరాన్ని తరించడానికి ప్రయత్నిస్తున్న మానవుల్లో నీలూ కూడా ఒకడు. అంతకుమించిన పరిగణనను అతడు ఆశించనుగూడా లేదు.

యంత్ర భూతాలకు సేవలు చేయవలసివ అవసరంలేని తీరిక సమయాల్లో పొగ గొట్టాల పట్టణంనుంచీ బయటపడి నిర్జనప్రదేశంలో ఏ చెట్టు క్రిందనైనా కూర్చునేవాడు నీలూ. పైన వినీలాకాశం! అది అక్షరాలు లేని కాగితంలాంటిది. గడ్డకట్టి చలన ముడిగిన సముద్రంలాంటిది. మరింత సూటిగా చెప్పాలంటే ఈనాటి తన జీవితంలాంటిది. కాలపురుషుడు ఉతికి ఆరవేసుకున్న నల్లటి దుప్పట్లలా నీలూ అలా కూర్చునివుండగానే చీకటితెరలు దిగసాగేవి. చీకటిపడినకొద్దీ దృగ్గోచరం కాసాగే తారకలకు మల్లే ఏవో కొన్ని పూర్వ స్మృతులు అతడి హృదయాన్ని కెలికివేయసాగేవి. దట్టంగా చుట్టముట్టిన చీకటిలోనుంచీ తన చేతులవైపు చూచుకునేవాడు నీలూ. ఒకప్పుడవి వ్యాసంగానికి అంకితమైన చేతులు. ఇప్పుడు ముంజేతుల్లో పచ్చటి నరాలు పైకి లేచాయి. అరచేతులు రాతిలా బిగుసుకుపోయాయి. వ్రేళ్ళు కడ్డీల్లా తయారై గరుకుబారిపోయాయి. నీలూ కళ్ళు ఆర్ద్రమైపోయేవి. కలిమిగారాబు బిడ్డలైన జయంతాదులు శబరార్భకుల వెంట తిరుగుతున్నారని చెప్పుకుంటూ విలపించారు దేవతలు. తన దురవస్థకు కంటతడిపెట్టే వాళ్ళెవరున్నారు?

ఎవ్వరూ లేరు!

అసలీ ప్రపంచంలో తన కెవ్వరూ లేరనీ, ఉన్నా వాళ్ళతో తనకిక అనుబంధాలు లేవనీ అనుకున్నాడు నీలూ. అకారణంగా అలాంటి నిర్ణయానికి రావటానికి నీలూ పిచ్చివాడు కాదు.

నూకలు దొరక్కపోయినా భావాలమేకలను కాస్తూ తాను కాలం గడిపాడు. మిట్టమధ్యాహ్నం కావస్తున్నా యిన్ని కాఫీనీళ్ళతో గొంతుక తడి

చేసుకోడానికి వీలులేని పరిస్థితులమధ్య బ్రతుకుతూ భావమహోదధిని మధించి అడగనివారిది పాపంగా అమృతం పంచిపెట్టాడు. అలాగని తాన్నెడూ దారి ద్రాన్ని కంటగించుకోలేదు. ఆ మాటకొస్తే ఆకలితో ప్రేవులు ఆక్రోశించి నప్పుడు, అప్పులవాళ్లు తోడేళ్ళలా వెంట తగులుకున్నప్పుడు, తన ఆవేదన సర్పాల్లా మనస్సును పరిష్వంగం చేసుకున్నప్పుడు గుండెల్లో జిజ్జిబోతున్న భావాలు మేలుకునేవి. నిస్సందేహంగా తాను చేస్తున్న దొక పవిత్రకార్యం. ఏ తత్కార్యనిర్వహణలో ఎలాంటి ఒడుదుడుకు లేదురై నా సరే తను వాటిని సరకుచేయడు. అందాకా బాగానేవుంది. కొండ కొమ్ములాంటి ఆ ఆదర్శం పైన కొలువుదీర్చి కూర్చున్నంతకాలం అదొక విచిత్రమైన తన్మయభావం తన నాదేశించింది. మంచినీటి కుంట దగ్గరి పొదలో పొంచి కూర్చున్న మువ్వన్నెమెకంలా, తన తన్మయత్వాన్ని పటాపంచలు చేయడానికి ఒక దుర్బటన కాచుకుని వుందన్న విషయం తన కప్పట్లో తెలియదు:

తన బుద్ధికి భాసించనిదీ, ఆ నాటివరకూ కలలోనైనా తన ఊహ కందనిదీ అయిన ఆ దుర్బటన ఎలాంటిది?

ఎలాంటిదై తేనేమి! దానికి తాను కృతజ్ఞుడు. అది తన కళ్ళను తెరిచింది గనుక:

—ఈ ప్రపంచం తుచ్చమైనది. ఈ మనుషులందరూ దగాకోర్లు. నీతీ, న్యాయం, ధర్మం, అనురాగం, మమకారంలాంటివన్నీ వట్టి కల్లబొల్లి కబుర్లు. సంగీతసాహిత్య చిత్రలేఖనాది కళలు సమస్తం, తమ తమ విషయ వాంఛలను నెరవేర్చుకోడానికి వీల్లేని తీరికవేళల్లో మానవుల ఉబుసుపోకకు ఉపకరించే శుష్కవ్యాసంగాలు! ఈ ప్రపంచంలో ఆసించవలసింది, ఆర్జించవలసింది, ఆరాధించవలసింది ఒక్కటే ఒక్కటి. అదే డబ్బు! డబ్బు చేతిలోలేని పక్షంలో దిబ్బలో మెదిలే కుమ్మరిపురుగు సైతం నిన్ను మౌనంగా చూస్తుంది.

అది తన ఆదర్శాల విలువలను తల్లక్రిందులు చేసిన దారుణమైన సత్యం! కానీ అది తనకు తెలిసిరావడం ముఖ్యంగాదు. ఎలా తెలిసింది, ఎవరి మూలంగా తెలిసింది—అన్న విషయమే ముఖ్యం.

అగ్నిసాక్షిగా తాను అంటి బొట్టుగట్టిన భార్య పార్వతి, ఐహిక సుఖాలు మీసాలపైన తేనెలు. సుఖాల సోపాలపైన కునికిపాట్లు పడడం తన ద్యేయం కానేకాదు. తన ఆశయాన్ని అర్థం చేసుకునేపాటి యింగితజ్ఞానం పార్వతికి వుంటుందనే తాను భావించాడు. ఆ భావన పొల్లు!

జరిగిందిది — ఎందుకో పెట్టెను తెరిచాడు. అది తరచుగా తాను తెరచిచూచే పెట్టెగాదు. పెట్టె అట్టడుగున వున్నకంలో నోట్లు కనిపించాయి. ఒకటి రెండూ కావు. అయిదు వందల రూపాయల నోట్లు! అమావాస్య నిశీధంలో నెలరాజు కనిపిస్తే, పాడువారిన గుడిలో సుప్రభాతం వినిపిస్తే ఎవరికి మాత్రం ఆశ్చర్యం కలగదు? తన కళ్ళను తానే నమ్మలేక పోయాడు.

జవాబు చెప్పకోవలసి వచ్చిన పార్వతి ముఖంలో కత్తి వేటుకు నెత్తురు చుక్కలేదు. ఆవిడ తబ్బిబ్బు పడిపోయింది. ఆమె నోటివెంట వచ్చిన కుంటి జవాబు తన సందేహాన్ని తుడిచిపెట్టలేక పోయింది. వాన వచ్చిన రాత్రట! కిటికీకి ఇవతలగా నేలపైన ఈ నోట్లు పడివున్నాయట! అడపా దడపా వర్షాన్ని ప్రసాదిస్తాడంతేగానీ వరుణదేవుడు కరెన్సీనోట్లు తీసుకువచ్చి తెరచిన కిటికీగుండా లోపలికి వెదజల్లడు. అలాగైతే ఈ డబ్బు యింటి లోపలికి ఎలావచ్చింది?

ఐనా ఏమని జవాబు చెప్పగలుగుతుంది పార్వతి? చేసిన చెడుచెయిదం వండిన పాపంలా బయటపడిపోగా వెక్కివెక్కి ఏడువసాగింది. ఏడుపులో మళ్ళీ బుకాయంపు! — 'నా మాటపై నమ్మకం లేదటండీ! పది పన్నెం దేళ్ళుగా మీతో కాపురం చేసినదాన్ని, యిదేనా మీరు నన్నర్థం చేసుకున్న తీరు? మీకు తెలిస్తే డబ్బుదుబారా ఖర్చుపాలై పోతుందని యిలా భద్రంగా దాచిపెట్టాను. ఒట్టుపెట్టుకుని చెబుతున్నాను. నేను మరే పాపమూ ఎరుగను' అంటూ వాపోయింది. ఐతే తాను లోకమనుకున్నంత భోళారాయడు కాదు. ఒక అడమనిషి స్వప్రయోజకత్వం ద్వారా యింత డబ్బు వెనకవేయగలిగిందంటే అందుకావిడ అవలంబించిన పద్ధతులు ఎలాంటివై వుండవచ్చునో పూహించలేనంతటి వెర్రివెంగళప్ప కాడు. యుద్ధపు మారణహోమంలో

మూలబలమంతా మ్రగ్గిపోగా ఏకాకిగా మిగిలిపోయిన రాజ్యాధిపతిలా తాను కృంగిపోయాడు. తన ఆశయాలకిక అర్థంలేదు. తన ఆదర్శాలకిక విలువ లేదు. తన బ్రతుకులోని నీతి, నిజాయితీ ఘోరాతి ఘోరమైన అవమానానికి గురైన తర్వాత తానీ యింటి కప్పుక్రింద నివసించలేడు. ఈ ఆడదాని ముఖం చూడలేడు. పతితతో కాపురం చేయలేడు!

ఒక్క సంసారపట్ల మాత్రమేగాదు, ఆ సంసారాన్ని యిలాంటి అధ్వాన్నమైన స్థితికి తీసుకునచ్చిన రచనావ్యాసంగంపట్ల గూడా తనకు ఏవ గింపు కలిగింది. ఇకమీదట తాను రచయిత కాడు. రచయిత నీలకంఠం చనిపోయాడు. ఇల విశాల. ఒక్క మానవుడు బ్రతకదలచుకుంటే అందు కొక వెరవు కనిపించక పోదు....

సిద్ధార్థునితో పోల్చుకోడానికి తనెంతటివాడు? కానీ తనకు సంబంధించినంతవరకూ అదే మహాభినిష్కమణం!—

ఎప్పుడు లేచినా రాళ్ళవంక దగ్గరే తెల్లవారినట్టుగా సాధారణంగా అతడి ఊహాప్రవాహం యిక్కడ ఆగిపోయేది. తటాలున పైకిలేచేవాడు నీలూ. తలవంచుకుని నగరాభిముఖుడై నడక సాగించేవాడు.

గాలికదలని కట్టడాల్లో పావురాళ్ళగూళ్ళలాంటి చిన్న చిన్న గదుల్లో గదికొక్కకాపురం చొప్పున నివసిస్తున్న వందల కొలది సంసారాల్లో తనూ ఒక గూటిలోని గువ్వగా బ్రతుకుతున్న శ్రమజీవి నీలూ. కర్మాగారంలోని వివిధాకారాల, వివిధ పరిమాణాల యంత్రాలమధ్య తనూ ఒక చిన్నసైజు యంత్రంలా బ్రతకడానికి అతడు అలవాటు పడిపోయాడు. పవలంతా శ్రమ. సాయంత్రాల్లో షికారు. హోటల్లో తిండి. ఎంతకూ తెల్లవారని రాత్రులలో ఒక పట్టాన తెమిలిచావలి ఆలోచనలు. పడుకుని నిద్రపోవడానికి ప్రయత్నిస్తున్న సమయంలో మదిలో అద్భుతమైన ఊహ మెదిలినట్టు తోచి, అది కాస్తా విస్మృతిపథంలోకి జారిపోక మునుపే కాగితంపైన పెట్టాలన్న బలీయమైన కోరికతో అతడున్నట్టుండి లేచి కూర్చునేవాడు. లేచికూర్చున్న తర్వాత ఒకటి రెండుక్షణాలకుగానీ అతనికి తెలిసినచ్చేది గాదు—ఈ గదిలో కాగితాలు లేవు. అంతకు మునుపే కలం మృగ్యం. ఐనా అలాంటి అప్రాచ్యపు

పనిచేయడానికి తాను మునుపటి నీలకంఠంకాదు. మట్టి కూజాను నోటిదగ్గరకు వంచుకుని, నాలుగుగుక్కల మంచి నీళ్ళుత్రాగి అతడు మళ్ళి చాపపైకి వ్రాలిపోయేవాడు ....

తనంతటతానుగా సృష్టించుకున్న ప్రవాస కారాగారంలో నీలూ శేష జీవితం అలాగే గడచిపోయి ఉండవలసింది! కానీ విధికి వినోదాలంటే సరదా! ఉగాదులకు గానీ, ఉషస్సులకు గానీ నోచుకోని ఆ చీకటి బ్రతుకు నిండుగా పన్నెండేళ్ళు అలా కొనసాగిన తర్వాత నీలూ జీవిత నాటకం ఒక చోట హఠాత్తుగా మలుపు తిరిగి, ఆ మలుపు దగ్గరినుంచీ నూతనాంకం ప్రారంభమైంది.

చలికాలపు రోజులు. ఆదికాలం నుంచీ మానవుడి గర్భశత్రువు చలి. ఆ సంవత్సరం అది మరింతగా విజృంభించింది. అందుకు తోడుగా కార్మికులవాడల్లో విషజ్వరాలు ముసురుకున్నాయి. ఏ కారణంవల్లనైనా ఒక వ్యక్తి రెండు మూడు రోజుల వరకూ కనిపించకపోతే, అతడు విషజ్వరాలకు ఆహుతై ఉంటాడని భావింపవలసి వచ్చేది. అలాంటి పరిస్థితిలో ఫ్యాక్టరీలో హాజరు గుర్తించే గుమాస్తా రెండు రోజులుగా నీలూ పనికి గైర్ హాజరవుతున్నాడన్న వార్త గాలిలోకి వదలిపెట్టాడు. శ్రేయోభిలాషులు కొందరు ఆ వార్త వెంబడి నీలూ కోసం వెదుక్కుంటూ అతడి గదిలోకి వచ్చి చూచారు. జ్వర తీవ్రతతో గడగడలాడిపోతున్న శరీరాన్ని కంబళి పొరల క్రింద ముదరచుట్టుకుని చాపపైన ముద్దలా పడి ఉన్నాడు నీలూ.

దిక్కు దరీ లేని రోగుల పాలిటికి ఏకైకాశ్రయ మైన ప్రభుత్వ వైద్యాలయానికి నీలూను చేరవేసి, అంతటితో శ్రేయోభిలాషులు తమ కర్తవ్యాన్ని నిర్వర్తించుకున్నారు.

శరీరం నిప్పులా కళపెళ లాడుతున్న స్థితిలో తాను వైద్యశాలలో ప్రవేశపెట్టబడటం మాత్రమే నీలూకు తెలుసు. ఆ తరువాత ఏం జరిగిందో అతనికి తెలియదు. అసలు ఒక విషయం తెలియడానికిగానీ, తెలియక పోవడానికి గానీ హేతుభూతమైనది ప్రాణిలోని జీవ చైతన్యం. అది కాస్తా లు ప్తమైనప్పుడు, లేదా అస్తినాస్తి వికిత్సకు లోనైనప్పుడు ఇక తెలియడము.

తెలియకపోవడము అన్న ప్రసక్తికి తావే లేదు. అలాగైతే బొందిని వదలి, ఎటకో వెళ్ళిపోయిన జీవుడు మళ్ళీ గూటిలోకి చేరుకోడం ఎలా సంభవమైంది? రోగానికి చికిత్సకూ జరిగిన హోరాహోరి పోరాటంలో చికిత్సకే విజయం లభించిందన్నమాట. చేతికందిన కబళం నోటికందక పోవచ్చునని చెబుతారు పెద్దలు! తన విషయంలో మృత్యుదేవత కలాంటి ఆశాభంగమే కలిగివుంటుంది.

కానీ ఈ సంఘటనవల్ల మృత్యువుకూ, మనుగడకూ ఉన్న మధ్య దూరం మిక్కిలి స్వల్పమని తేలిపోయింది. ఇది అది కావడం ఏ క్షణాన్నయినా సంభవమే! ఎలాగూ తన నీ సారి మృత్యువు కబళించిందిగాదు. అంతపనీ జరిగేలోగా తాను చేయవలసిన పని ఒకటి ఉంది.... తీర్చుకోవలసిన కోరిక ఒకటి ఉంది.

అక్కడే ఆగిపోకుండా నీలూ ఆలోచన మరికొంత దూరం కొనలు సాచింది—ఈ చిన్న కోరిక తీరకుండా తాను చనిపోవడం భగవంతుడికి అభిమతమై ఉండదు. తన జీవితం ఇలా పొడిగింపబడటానికి యింతకంటే సముచితమైన కారణం స్ఫురించదు.

స్వస్థానాన్నీ స్వజనాన్నీ విడనాడి తానీ దూర ప్రాంతంలో స్థిరపడి పోయిన తర్వాత పన్నెండేళ్లు కాలగర్భంలో కలిసిపోయాయి. శరీరాన్నయితే లాక్కొచ్చి యిక్కడ సారేశాడు గానీ, మనసు మాత్రం వీలు దొరికినప్పుడల్లా తన కట్టడి తప్పి నిషిద్ధ వలయంలోకి పారిపోతూనే ఉంది. ఎంతగా తప్పు చేసినా పార్వతి తన భార్య. తప్పిద మేమీ చేయక పోయినప్పటికీ నిష్కారణంగా పితృవాత్సల్యానికీ, పితృ సాన్నిధ్యానికీ దూరమైన పసివాడు. వాళ్ళేమై ఉంటారు? ఇప్పుడేం చేస్తుంటారు? ఆరిపోదనుకున్న ద్వేషంతో, చల్లార దనుకున్న కోపంతో తాను సంసారాన్ని పరిత్యజించాడు, కానీ మాయలమల్లి లాంటిది కాలం! ఎలాంటి తీవ్రమైన భావాలైనా, మరెలాంటి గాఢమైన అనుభూతులైనా గాలికి తెరచి పెట్టిన కర్పూరంలా హరించుకుపోయి, కాలక్రమాన ఆచూకీ లేకుండా మాయమవుతుంటాయి. అలనాటి ద్వేషమూ, కోపమూ తన గుండెగూడులో ఇంకా అలాగే

నిడి ప్తమై ఉన్నాయనుకోడం తనమట్టుకు తనకే అసంగతంగా భాసిస్తోంది. బనా చెల్లాచెదరైన కుండపెంకుల్ని మళ్ళీ ఒకటిగా చేర్చి అతకడం సాధ్యమని గానీ, అవసరమని గానీ తాను భావించడంలేదు. కానీ పితృదేవతలంతటివాళ్ళు సూక్ష్మ శరీరాలతో వచ్చి ఏడాది కొకనాడు తమ సంతతి వాళ్ళను చూచిపోతుండగా తన కిలాంటి కోరిక కలగడంలో విడ్డూరమేమీ లేదు! గ్రహచార దుర్విలసనంవల్ల అండ ఆదరవూ గోల్పోయిన ఆ తల్లి దిడ్డల పరిస్థితులు యిప్పుడెలా వున్నాయో తెలుసుకోగలిగితే చాలు....

జబ్బు నయమై లేచి నడయాడేపాటి ఓపిక సమకూరగానే నీలూ నేరుగా పోస్టాఫీసుకు వెళ్ళాడు. సేవింగ్సు అకౌంటును రద్దు చేసుకోడం వల్ల బరువెక్కిన జేబుతో తిన్నగా రైల్వే స్టేషనుకే దారితీశాడు, ఆ ప్త బంధువుల కోసం వేచి చూస్తున్న పెళ్ళివారి విడిదిలా స్టేషను సందడిగా ఉంది. రోజూ చూస్తున్న రైలే అది! కానీ ఆరోజది ఎండిపోయిన యిసుక తిన్నెలపైకి అప్పుడప్పుడే సాగివస్తున్న కొత్త నీటి ప్రవాహంలా కన్నులకు విందుగా ఉంది. రైలు వేగంగా పరుగెడుతోంది. ఒకవేళ రైలు మెల్లగా నడచినా అది మనిషికన్నా వేగంగానే పరుగెడుతుంది. కానీ మానవుడి మనోవేగంతో పోల్చి చూస్తే రైలు వేగం చాలా తక్కువ. దిశాంచలాల దాకా పరచుకుని పడివున్న నల్లరేగడి చేలవైపు చూస్తూ నీలూ కిటికీ దగ్గర కూర్చున్నాడు. రొప్పుకుంటూ, రోజుకుంటూ ఈ రైలదేపనిగా రెండు రాత్రులు, రెండు పవళ్ళూ పరుగెడితేగానీ తాను గమ్యస్థానం చేరుకోలేడు. గడచిపోయిన పన్నెండేళ్ళ ప్రవాస జీవితం మాటకేమి గానీ ప్రారంభమైన ఈ రెండునాళ్ళ రైలు ప్రయాణం తన ఓర్పును విషమ పరీక్షకు గురిచేస్తోంది.

వింతలకూ, విడ్డూరాలకు నిలయమైన ఈ ప్రపంచంలో అన్నింటికన్నా విచిత్రమైనది మానవుడి మనోలక్షణం. ఏండ్లుగా పూండ్లుగా ఎదలో పేరుకున్న పట్టణం ఒక చిన్న సంఘటనతో సమసిపోతుంది. కొన్ని వందల యేండ్ల తపోసాధనవల్ల లభ్యమైన ఆత్మనిగ్రహం ఒక్క ఊణంలో సడలిపోతుంది. ఒక దశాబ్దానికి పైగా నా అన్న వాళ్ళెవరూ తనకు లేరన్న తెచ్చి

కోలు నిర్ణయంతో మనసును రాయిగా చేసుకున్న నీలూ చిట్ట చివరి పది నాళ్ళలో తన భార్యాబిడ్డల కోసం పరితపించి పోయాడంటే, రెండు రోజుల రైలు ప్రయాణం అతని పాలిటికి రెండు యుగాల అనంత యాత్రలా భాసించిందంటే చిత్రమైన మనో లక్షణానికి యింతకంటే చక్కని నిదర్శనం ఎక్కడుంటుంది?

రైలు పరుగిడుతోంది....

రకరకాల మనుషులు. వచ్చిపోతున్న స్టేషన్లు. బెదిరినట్టుగా రైలు కెదురుగా పరుగెడుతున్న ప్రకృతి దృశ్యాలు. కళ్ళ ఎదుట తెరపి లేకుండా మారిపోతున్న దృశ్యాలను చూడలేక కళ్ళు మూసుకున్నాడు నీలూ. కర్ణ సుభగంగాని మాటలు అర్థంలేని శ్రవ్య నాటికలా వినిపిస్తున్నాయి. ఆ శ్రవ్య నాటికకు నేపథ్య సంగీతం సరఫరా చేస్తోంది రైలు. సాయంత్ర మైంది. చీకటిపడింది. సాంద్ర తిమిరచ్ఛాయల క్రిందలి కొండలూ, కోనలూ కొలువు తీర్చిన పిశాచాల మూకలా భయంకరంగా ఉన్నాయి. అందుకు తగ్గట్టుగా నీలూ మనసు గూడా గందరగోళంగా ఉంది. నడుస్తున్న రైల్లో కాలాన్ని వేగించడానికి ఉన్నదొక్కటే సులభోపాయం. నిదుర పోగలిగితే ఎక్కడో కొన్నివందల మైళ్ళ దూరంలో తెల్లవారుతుంది. కానీ రమ్మనగానే రావడానికి నిద్ర మానవుడి చెప్పు చేతల్లో లేదు. ఐనా ప్రాధేయ పడి చూడాలనుకున్నాడు నీలూ. దొరికిన కొద్దిపాటి జాగాలో ఒళ్ళు ముడుచు కుని పడుకున్నాడు. ఎప్పుడో నిద్ర పట్టింది....

తెల్లవారకమునుపే అతడు నిద్ర మేలుకున్నాడు. మేలుకోగానే నీలూ ఒడలు పులకరించింది. అలసిపోయిన శరీరాలకు సేదదీరుస్తూ మలయ మారుతం వింజామరంలా విస్తోంది. అనతిదూరంలోనుంచీ కలకంఠి మధురాలాపం ఆపాత మధురంగా వినిపిస్తోంది. మలయపవనం కంటే చల్లగా, పికకూజితం కంటే తీయగా అచ్చమైన 'తల్లి పలుకులు' చేరువలో నుంచీ అతనికి వినవస్తున్నాయి.

తల పైకెత్తి కిటికీగుండా వెలుపలికి చూచాడు నీలూ, రైలు—ఉషః

కాంతుల వెలుగుల్లో పరవశించిపోతూ, ప్రాభాత సమీరంతో ఉల్లాసంగా కబుర్లు చెప్పుకుంటున్న తెనుగు దేశపు కేదారాల మధ్య పరుగిడుతోంది.

“ఎంత చల్లటిగాలి ఈవేళ వీచెడిని

ఎంతగా నా హృదయ ముప్పొంగి పోయెడిని....”

గొంతెత్తి పాడ దలుచుకున్నాడు నీలూ. మరుక్షణంలో జిప్టికి వచ్చిం దతనికి—తనది మూగవోయిన గొంతుక. పూర్వాశ్రమంలో తాను పాటలు వ్రాసుకునేవాడు. వ్రాసుకున్న పాటను గొంతువిప్పి గుండె కలిపి పాడుకునేవాడు. ఆ రోజులు కావు! ఆ రోజు లిక రావు! ఈ పాటైనా తన కిప్పుడు పూర్తిగా జిప్టిలో లేదు. మళ్ళీ వ్రాయాలనుకుంటే భావన పరుగిడు తుందనిగానీ, రసావేశం సహకరిస్తుందనిగానీ నమ్మకం లేదు. లాభంలేదు! సాహిత్యలోకానికి సంబంధించినంతవరకూ రచయిత నీలకంఠం కాల పురుషుని మహోదరంలోని 'సుదూర సీమలలోనికి వినరివేయబడిన అభి శక్తుడు! మళ్ళీ ఈనాడు అతడు బ్రతికి వచ్చాడని చెబుతే నమ్మేవాళ్ళెవరూ ఉండరు!

సూర్యోదయ మయ్యేసరికి రైలొక వెద్ద జంక్షనులో ఆగింది.

పొగబండి స్టేషనులోకి రాగానే మున్ముందుగా స్వాగత సత్కారాలకు సిద్ధమయ్యేవాడు పేపర్ల కుర్రవాడు. మామూలు మేరకు బ్రవుజరు తొడు క్కొని పైన బనీను వేసుకున్న కుర్రవాడొకడు పత్రిక లమ్ముకుంటూ స్లాట్ ఫారం పైన పరుగిడుతున్నాడు.

“ఇదిగో అబ్బాయ్! నిన్నే....” పిలిచాడు నీలూ.

“పిలిచారా బాబూ!” పరతెంచి వచ్చేశాడు కుర్రవాడు.

“నీ దగ్గరున్న పత్రికలన్నీ రకాని కొకటి చొప్పున పడెయ్....” అన్నాడు నీలూ.

కుర్రవాడి ముఖం వికసించింది. మోపెడు బరువులో నుంచీ కావల సిన పత్రికలు చేతికి తీసుకుంటూ అతడు కాస్తా మనోగణితానికి గూడా పూనుకుని “మూడుం పావలా” అన్నాడు.

డబ్బు చెల్లించేశాడు నీలూ. పత్రికలు చేతికి తీసుకున్నాడు. నాలుగు బారల దూరం ముందుకు వెళ్ళిపోయిన పేపర్ల కుర్రవాడు అంతలో ఆమూల్యమైన విషయమేదో స్ఫురణకు వచ్చినట్టు గిరుక్కున వెనుదిరిగి “పుస్తకాలేవైనా ఆవసరమా బాబూ!” అని వినయంగా హెచ్చరించు కున్నాడు.

“పుస్తకాలా! ఎక్కడున్నాయి?”

“ఇదిగో, ఈ సంచీలో ఉన్నాయి....” మోచేతికి వ్రేలాడుతున్న సంచీ లోపలికి చూస్తూ చెప్పుకపోతున్నాడు కుర్రవాడు—“నిన్నటి రాత్రి నీ ప్రేయసి మొగుడు—కాళింది కాదురా కాలనాగు....”

“అవన్నీ ఏమిటి?” విస్మయంతో ప్రశ్నించాడు సీనూ.

“పుస్తకాలు బాబూ, పుస్తకాలు....”

కాసేపు తటవటాయించి “యిప్పటి కీ పత్రికలు చాలు. వాటి సంగతి తరువాతెప్పుడైనా తీరిగ్గా చూస్తాను” అన్నాడు నీలూ.

కానీ ప్లాటుఫారంపైన తాను సాగిస్తున్న సాహిత్య విస్తరణో ద్యమం పాలిటికి మహారాజ పోషకుడులా ప్రత్యక్షమైన పెద్దమనిషిని అంత టితో వదలిపెట్టడానికి మనస్కరించలేదేమో, మరింత దగ్గరగా వచ్చి ఈ సారి తాను ప్రయోగిస్తున్న బాణానికి తిరుగుండదన్న నమ్మకాన్ని ధ్వనిస్తూ— “చూడండి బాబూ! నా దగ్గర ‘జరీచీర జవ్వని’ గూడా ఉంది” అన్నాడు పేపర్ల కుర్రవాడు.

“అది కూడా పుస్తకమే నేమిటి?”

“ఎరుగరా బాబూ! నీలకంఠం రచన. నిన్ననే వచ్చింది.”

నీలూ నివ్వెరపడిపోయాడు. ఈ నీలకంఠు డెవరు? సాహిత్యా కాశంలో యితగా డెప్పుడు మొలిచాడు?

మౌనాన్ని అంగీకారం క్రింద జమకట్టి పత్రికల కుర్రవాడు ‘జరీ చీర జవ్వని’కి సంచీలోనుంచీ విముక్తి ప్రసాదించాడు.

మిఠాయి ముక్కలా చిన్నసైజు పుస్తకం. కంటిపాపకు గిలిగింతలు పెటే అందమైన ముఖచిత్రం. పెద్దసైజు అక్షరాలతో కొట్టవచ్చినట్టుగా

కనిపిస్తున్న రచయిత పేరు, ఒక్కమాపులో ఆఖరుదాకా పుటలు తిప్పే  
శాడు నీలూ. అతడి చూపులు వెనుకవైపు అట్టపైన నిశ్చలంగా నిలిచి  
పోయాయి.

మనిషిని నవ్వే జంతువుగా పేర్కొంటారు. నవ్వడంలా ఆశ్చర్య  
పడడంగాడా మానవుడి స్వభావమే! నవ్వుతూ నవ్వుతూ ప్రాణాలు గోల్పో  
యిన ఉదంతాలు వార్తాపత్రికల్లో అప్పుడప్పుడూ కనిపిస్తుంటాయి.  
ఆశ్చర్యంవల్ల నీలూ సైతం అలాంటి పరిణామానికి లోనుగావలసిన  
సందర్భమే అది! కేవలం అదృష్టంవల్లనే గావచ్చు, నీలూ ఆపాయంనుంచీ  
తప్పించుకున్నాడు.

అట్ట పైన ముద్రింపబడి వున్న ఛాయా చిత్రం ముమ్మూర్తులా  
తనది! ....

దానిక్రింద వివరణగూడా ఉంది—

నీలకంఠంగారి అముద్రిత రచనల్ని పాఠకుల కందించే భాగ్యం  
తమకు గలిగినందుకు ఆళ్లేషా ప్రచురణాగారం వాళ్లు గర్విస్తున్నారట! 'జరీ  
చీర జవ్వని' ప్రచురణ ద్వారా చేబట్టిన సత్కార్యంలో మళ్ళీ ఒక అడుగు  
ముందుకు వేయగలిగినందుకు వాళ్లు మరెంతగానో ఆనందిస్తున్నారట!  
ఇంకా మిగిలివున్న నీలకంఠంగారి అముద్రిత రచనలను వాళ్ళిలాగే పాఠక  
లోకానికి సమర్పించుకోగలరట;

“డబ్బిస్తారా బాబూ!” పత్రికల కుర్రవాడు డబ్బుకోసం చెయి  
చాస్తున్నాడు.

మూల్యం ముట్టజెప్పి నీలూ కుర్రవాడి బారినుంచీ బయటపడ్డాడు.  
క్రిందికి దించుకున్న ట్రంకును భుజాన వేసుకుని, ఎట్టయెదుట బారగిల  
తెరిచివున్న వెయిటింగు రూములో జొరబడ్డాడు. కుర్చీలో కూలబడి  
పుస్తకం తెరిచేశాడు....

చదివి ముగించేసరికి గంట తొమ్మిది కావచ్చింది.

వెలుపలికి చూచాడు నీలూ. ప్లాట్ ఫారంలో రైలులేదు.

వాకబుచేయగా రైలు అరగంటకు మునుపే వెళ్ళిపోయినటు తెలిపించి. మళ్ళీ రాత్రి పదింటికిగానీ బండిలేదు. కానైతే తాను టిక్కెటు కొనుక్కోడం కూడా ఈ స్టేషనువరకే కొనుక్కున్నాడు. పోగా తన ప్రయాణం యిలా ఆగిపోవటం కూడా ఒకందుకు మంచిదే ననుకున్నాడు నీలూ. బుక్ స్టాలుకు వెళ్ళి అతడు నీలకంఠం సాహిత్యాన్ని టోకుగా కొనేశాడు. లభ్యమైన అయిదారు పుస్తకాలతో మళ్ళీ వెయిటింగ్ రూంలో ప్రవేశించాడు.

ప్రొద్దెక్కుతున్నకొద్దీ ధూమశకటాగారం కర్ణకఠోరమైన వివిధ రావాలకు ఆలవాలమై పోలోంది, బూడిదనేలపై న్నుంచీ వేడిగాలి విసురుగా పీస్తోంది. ఒకటి, రెండు పుస్తకాలు మాత్రం పూర్తిగా చదివి మిగిలిన వాటిని స్థాలీపులాక న్యాయంగా అందందు పరికించి, చూచి ముగించిన ప్రతి పుస్తకాన్ని టేబులుపైకి గిరవాటుపెట్టి, దిమ్మెక్కిపోయిన తలను చేతుల్లోకి తీసుకుని వాలుకుర్చీలోకి సోలిపోయాడు నీలూ.

ధర్మగోవు ఒంటికాలితో నడుస్తున్న ఈ కలికాలంలో సైతం యిలాంటి ఘోరకలి జరగడానికి వీలుంటుందని నీలూ ఎన్నడూ భావించలేదు. సుషుప్త్యావస్థలో లేచి నడయాడే జబ్బులా నిద్రలోనే లేచి కూర్చుని రచనా వ్యాసంగంలో లీనమయ్యే రుగ్మత తనకు లేదుగనుక ఈ పుస్తకాలు తాను వ్రాసినవి కావనేది నిర్వివాదాంశం. తాను వ్రాయని పుస్తకాలను తన పేరు కంటగట్టిన సాహసం మాటకేమిగానీ, ఈ ఘోరకలిలో అంతకు మించిన దుస్సాహసం వేరొకటుంది. చెట్టు పేరు చెప్పి. కాయలమ్ము కున్నట్టుగా తన పేరును వినియోగించుకో దలచుకున్న బుద్ధిమంతులు వీలైనంతలో రచనా విషయకంగా తాను పాటించిన నియమాలను అనుసరించడం న్యాయం! ఆ కనీసపు ఆపద్ధర్మాన్ని సైతం వాళ్ళు త్రోసిరాజున్నారు. తీసుకున్న యితివృత్తంలోగానీ, కుదిరించుకున్న శైలిలోగానీ, సాగించిన కథనంలోగానీ వీళ్ళు పోయిందొక కొత్త పోకడ! పోకడ అనడంకన్నా పోకడలు అనడం సంజనం. ఎందుకంటే శైలిగానీ, కథనంగానీ ఒకచోట వున్నట్టు మరొకచోటలేవు. సాహిత్యంయొక్క ఉద్దేశం లోకానికి శ్రేయస్సును సంధించడమే నంటుంది సాంప్రదాయం. ఈ

సాంప్రదాయానికి చెందని విజ్ఞాని ఒకాయన కలలు యావత్తు నిష్ప్రయోజనమని గూడా సెలవిస్తాడు. గొప్ప ప్రయోజనం సమకూర్చకపోతే మానె, తొత్తిగా ప్రయోజనం లేకపోయినా మానె, పనిగట్టుకుని దుష్ప్రయోజనం సాధింపదలచుకున్న వాళ్ళను గురించి తనేమనుకోగలడు? ఇలాంటి బూతును, ఇంతటి చెత్తను తన తలకంటగట్టడానికి వీళ్ళకు తనే మపకారం చేశాడు? ఈ ఆళ్లేషా పబ్లిషర్లు ఎవరోకానీ, వీళ్ళు తనను పట్టి తెచ్చినారు గు నిలువుల గోతిలో పాతిపెట్టి సజీవంగా ఖనన క్రియలు నిర్వర్తించి వుంటే యింతకంటే బాగుండేది!

నీలూ కళ్ళు విస్ఫులింగాల్లా మండుతున్నాయి. కోపంతో అతడి ముఖం జేవురించింది. అతడు పళ్ళు పటపట కొరుక్కున్నాడు.

క్రమంగా కోపం దిగజారిపోగా ఖిన్నుడైపోయాడు నీలూ. కారణాంతరాలవల్ల యితీవల జీవితకాలంలో తాను రచనా వ్యాసంగాన్ని అసహ్యించుకున్నమాట నిజమే! కానీ తన అంతరాంతరాల్లో అందుకు విరుద్ధమైన భావన నిక్షిప్తమై వుండడం అంతకంటే నాస్తవం. రెండు దశాబ్దాల పర్యంతం అదొక తపస్సులాగా కొనసాగించిన సాహిత్య వ్యాసంగాన్ని గురించి తలచుకొని తను పరవశించి పోయేవాడు. ఆ కృషివల్ల తన బ్రతుక్కు లభించిన కాంతినీ, తన మనసుకు లభించిన శాంతినీ మినహాయితీ, తన జన్మ తృణంలా హీనమైనది. కాష్టంలా శుష్కమైనది. తన అంతర్ధానం వాళ్ళకెవరికో బాగా ఉపకరించింది. అవకాశం దొరకగానే వాళ్ళు తన వ్యక్తిత్వంపైన పేడనీళ్ళు చల్లేశారు. జరిగిపోయిన ఈ దురాగతం మూలంగా తన పేరు ప్రతిష్ఠా ఈ పాటికి బూడిదలోపోసిన పన్నీరులా అణగారిపోయివుంటాయి.

కృతనిశ్చయుడై లేచి నిటారుగా కూర్చున్నాడు నీలూ. వీల్లేదు! అలా జరగడానికి వీల్లేదు! ఖార్ఖానా పొగల్లో చూరిపోయి, తన స్వరూపం వికృతంగా మారిపోయి వుండవచ్చు. ఇన్నేళ్ళ తర్వాత యిప్పుడు వ్రాయడానికి పూనుకుంటే కలం సాఫీగా సాగక దస్తూరీగూడా కుదరకపోవచ్చు. తానే నీలకంఠమని చెబుతే లోకులు నమ్మలేక పోవచ్చు. కానీ తనలోని

రచయిత ఏమాత్రం ప్రాణావశేషంగానైనా మిగిలివుంటే ఈ అవమానానికి ప్రతీకారం నెరవేదాకా తనకు నిద్ర పట్టదు, ఎంతోకాలం తను ప్రవాస జీవితం గడిపాడు. మరి కొద్దిరోజులు గడపలేకపోడు. పన్నెండేళ్ళ తన ప్రవాస చరిత్రను సింహావలోకనం చేసుకుంటే చాలు, ఒక బృహత్కథ తయారుగాకపోడు. రచయిత పేరు చెప్పుకుని రచన అమ్ముకోడం నవలైతే, రచన మూలంగా రచయిత మళ్ళీ లోకంలోకి తిరిగిరావడం ఎదురు సవాలు. తనకు చుట్టుకున్న దుష్కర్తి పాలిటికి తుడిచివేతగా, ఆ దుష్కర్తిని తనకంటగట్టిన వాళ్ళ ముఖాల పాలిటికి మసిపూతగా తన రచన అవతరిస్తుంది.

ఆత్మ విశ్వాసాన్నంతా అరచేతిలోకి తెచ్చుకున్నట్టుగా పిడికిలి బిగించి, బల్లమీద ఒక గుద్దు గుద్దేశాడు నీలూ. చెల్లాచెదురుగా బల్లపైన పడివున్న పుస్తకాలు ఆ దెబ్బతో పైకెగిరి దబేలున నేలపైన పడిపోయాయి,

### 3

“వ్వేనేజింగు ప్రొప్రయిటరుగారిని కలుసుకోవాలి” అన్నాడు నీలూ.

బొత్తులు బొత్తులుగా మూగివున్న కాగితాల ఎదుట కుర్చీలో కూర్చుని, ఏదో వ్రాసుకుంటున్న తరుణవయస్కుడు తలపైకెత్తి ఆగంత కుడి కేసి చూస్తూ “కూర్చోండి” అన్నాడు.

ఊహించిన దొకటి. ఎదురైనది వేరొకటి. ఆశ్లేషా ప్రచురణాగార మనగా అది మంది మార్బులంతోగూడిన పెద్ద సంస్థకాబోలు ననుకున్నాడు నీలూ. అలాంటిదేమీకాదు. దానికున్న ఒకే ఒక హాంగు—వీధిలో వ్రేలాడు తున్న బోర్డు. లోపల హాల్లో ఈ యువకు డొక్కడుమాత్రం తదేక దీక్షగా తనపనేదో తాను చేసుకపోతున్నాడు.

“ఎందుకోసం వచ్చారో తెలుసుకోవచ్చా?” విస్మయం కలిగించే పాటి వినయంతో అతడు ప్రశ్నించాడు.

నీలూ జవాబు చెప్పే స్థితిలోలేడు. ఆ యువకుడి వాలకంలో అది, యిది అని ప్రత్యేకంగా వివరించి చెప్పడానికి వీలేని ఆకర్షణ ఏదో వుంది.

నీలూకు వాకట్టు కట్టడం మాత్రమేగాదు, అది అతడి కళ్ళకు అనిమిషత్వాన్ని గూడా ప్రసాదించింది. ఈ పడుచువాణ్ణి తనెక్కడో చూచినట్టున్నాడు. లేదా చూచి మరచిపోయినట్టున్నాడు. ఏదో స్మృతి. ఏదో మరపు. ఆ రెండింటి మధ్య నీలూ మనసు ఉయ్యోలలూగుతోంది;

“ఎందుకోసం వచ్చారో తెలుసుకోవచ్చా?” మళ్ళీ అదే ప్రశ్న—  
ఈసారి ఒక్కొంత బిగ్గరగా.

“మరేంలేదు. నే నొక పుస్తకం వ్రాశాను. దాన్ని వెలుగులోకి తీసుకురావాలని సంకల్పం.... తెలిసినవాళ్ళు కొందరు యిక్కడి కొకసారి వెళ్ళి రమ్మన్నారు.....”

“తీసుకొచ్చారా పుస్తకం?”

మిత వచనాలు. అంతకంటే మితమైన హావభావాలు. కొంపదీసి తాను మరమనిషితో గాని వ్యవహరించడం లేదు గదా! నీలూ సందేహించాడు.....

అందుకున్న పుస్తకాన్ని అత డొకటి రెండుచోట్ల తెరిచి చూచాడు. మళ్ళీ మొదటికే వచ్చాడు. అక్కడ దేనికోసమో వెదుకుతున్నట్టుగా ఒకటి రెండు ఊణాలు ఆగి, తటాలున తల పైకెత్తి, “ఇందులో రచయిత పేరెక్కడా ఉదహరించబడినట్టులేదు.....” అన్నాడు.

“నిజమే! ఉదహరించవలసిన అవసరం లేదనుకున్నాను.”

“అంటే?”

“ఈ రచన అనామకంగా—అంటే రచయిత పేరు లేకుండా ప్రకటించబడాలన్నదే నా ఉద్దేశం.”

“ఎందుకు?”

“రచయిత ఆ రంగానికి కొత్తవాడు కావచ్చు. లేదా సుప్రసిద్ధుడు గావచ్చు. అంటే ఏమన్నమాట? రచయిత పేరునుబట్టి పాఠకుడు ఆదిలోనే ఒక నిర్ణయానికి రావడానికి వీలుంటుందన్నమాట! నేను సూచిస్తున్న ఉపాయం ఆ ప్రమాదాన్ని పరిహరిస్తుంది.....”

కానీ ఎదుటివ్యక్తి ఆ సమాధానాన్ని వినిపించుకున్నట్లేలేడు. అతడి చేతిలోని పుస్తకంలో నిమిషానికి నాలుగైదు కాగితాల లెక్కన వెనక్కు వెళ్ళిపోతున్నాయి. ఆవిధంగా అతడు రచయిత నలాగే కుర్చీలో కూర్చో బెట్టి రచనను సాకల్యంగా చదివేసేటట్టున్నాడు.....

పది పదిహేను రోజులుగా మనసులో పొంగిపొరలుతున్న కోపం కట్టలు తెంచుకోడానికి సిద్ధంగావున్న ఆ తరుణంలో, మునిగాళ్ళమీద నిల్చున్న ఉక్రోశం ముందుకురకడానికి అర్రులు చాస్తున్న ఆ సమయంలో ఎంతో బలవంతంపైన తననుతాను సంయమించుకుని నీలూ కుర్చీ కంటి పెట్టుకుని కూర్చున్నాడు. కాని ఆశ్చర్యమేమిటంటే సూర్యరశ్మిలో పొగ మంచులా అతడి భావోద్రేకం ఊణఊణానికి చప్పబడిపోతోంది. కన్నెత్తి ప్రత్యర్థివైపు చూడగానే వాడి బలంలోసగం వాలికి సంక్రమించేదని ఓ పురాణ గాథ చెబుతుంది. ఎట్టయెద్దుట కుర్చీలో కూర్చున్న ఆ పడుచువాడి సాన్నిధ్యంలో నీలూ పరిస్థితి సైతం యించుమించు అలాగే పరిణమిస్తోంది. ఆ యువకుడి ముఖంకేసి చూస్తుంటే కోపగించుకోడానికి మనస్కరించడంలేదు. సరిగదా అతగాడి అజ్ఞానాన్ని మన్నించివేయాలని గూడా అనిపిస్తోంది. శత్రువే ఔగాక! అంతమాత్రాన వాడిలోని గుణవిశేషం స్తవనీయం గాక పోదు. నిస్సందేహంగా మెచ్చుకోదగ్గది ఈ యువకుడి కార్య వ్యగ్రత. పట్టాభిషేకోత్సవ సందర్భంలో సాక్షాత్తు ఎలిజబెత్తు రాణి ఆ వీధిగుండా ఊరేగుతోందని తెలిసినా అతడు చేస్తున్న పనిని వదలిపెట్టి కుర్చీలోనుంచి లేచేటట్టులేడు!

నీలూ అంతలో మనసు మార్చుకున్నాడు. ఈ యువకుడిది అజ్ఞానంగా తలపోస్తున్న తనకంటే అజ్ఞాని వేరొకడుండడు. త్రాగవలసిన పాలంతా త్రాగి నీరెత్తిన నిమ్మలా నిశ్చలంగా కూర్చున్న పిల్లికూన యిది! అదనుకు నేర్పిన గుణపాఠం వెయ్యి కఠినశిక్షల పెట్టు! రచనాహోమంలో తాను ఆయుష్కాలాన్ని వెన్నలా కరిగించుకుంటే ఆ హవిస్సును దేవతలా భక్షించడానికి వీడెవ్వడు?

పుటవై పొకసారి చూచి కంటికానిన ఒకటి రెండు వాక్యాలనుబట్టి కథాక్రమాన్ని గ్రహిస్తూ వేగంగా చదువుకుంటూ వెళ్ళే వద్దతిలో ఆ యువకు

దొక అరగంట సేపట్లో కథాంతంలోకి వచ్చేశాడు. పూర్తికాగానే పుస్తకం మూసేస్తూ అతడు నీలూవైపు వంగి “ఇందుకోసం చాలా శ్రమపడినట్టున్నారు మీరు” అన్నాడు.

“నా శ్రమ గుర్తింపబడినందుకు సంతోషం” అన్నాడు నీలూ.

“కానీ ఒక మాట చెబుతాను మీకు! ఈ పుస్తకం మీది! దీనిపట్ల మీకో అభిప్రాయం ఏర్పడివుంటుంది. ఆ అభిప్రాయానికి విరుద్ధమైన మాట ఎవరైనా చెబుతే మీకు కోపం వస్తుంది. ఐనా నిజం చెప్పక తప్పదు. ఉన్న యిట్టి అది! అందుకే ఒక్క మాటలో చెబుతున్నాను. మీ శ్రమ వేరొక విధంగా వినియోగమైవుంటే చాలా బాగుండేది.”

నీలూ అందుకోడానికి వీలుగా పుస్తకాన్ని మేజా అంచు దగ్గరగా వుంచి అతడు మళ్ళీ కలం చేతికి తీసుకున్నాడు.

“ఇదిగో అబ్బాయ్!” గర్జించాడు నీలూ. “ఈ పనికిమాలిన గొడవ వల్ల యిప్పటికే నీ పనికి అంతరాయం వాటిల్లింది. మరి కొంతసేపు నువ్వీ అంతరాయానికి తట్టుకోకతప్పదు....”

“ఎందుకూ?” తెల్లబోతున్నట్టుగా అతడు ప్రశ్నించాడు.

“నువ్వు చేస్తున్న నామర్దా పనికన్నా నా ప్రసంగం అమూల్యమైంది గనుక!”

“అలాగా!” చేతులు పైకెత్తి అతడు ఒళ్ళువిరుచుకో సాగాడు.

“కొందరిని ఎల్లకాలమూ మోసగించవచ్చు. అందరినీ కొంతకాలం మోసగించవచ్చు. కానీ ఎల్లకాలమూ అందరినీ మోసగించడం సాధ్యం కాదు....”

“తెలుసు! ఆది ఆంగ్లంలో ఒక సూక్తి....”

నీలూ అతడికేసి చురచుర చూచాడు. ఆ చూచిన చూపుల్లో సాతకాలం నాటి జ్ఞాపకాల నీలినీడ లేవో పొడగట్టి ఎదుటివ్యక్తి త్రుళ్ళిపడ్డాడు.

“పండినసాపం కోతకు వచ్చినప్పుడు ఎలాంటి బింకాలైనా సడలిపోతాయి! నీలకంఠం సమాధిపైన డేరావేసుకుని నువ్వాడిన కపటనాటకానికి ఆయువు మూడింది. అసలైన నీలకంఠం కాదనుకో. అతడి తాలూకు ప్రేతానికి నువ్విప్పుడు జవాబు చెప్పుకోవాలి. కుక్క-మూతి పిందెలను రస

గుల్లాలుగా చలామణి చేసిన సాహసానికి నువ్విప్పుడు సంజాయిషీ చెప్పుకోవాలి....”

యువకుడి ముఖం వెలవెల పోడానికి క్షణంలో సగంసేపు పట్టలేదు. విచారమూ, విషాదమూ, విస్మయమూ ముప్పిరి వేసుకపోయిన మానసికస్థితి అతడి ముఖంలో స్పష్టంగా ప్రతిబింబిస్తోంది. ఉక్కుశలాకలాంటి ఆ పడుచు వాడు వాడిపోయిన తోటకూర కాడలా బల్లపైకి వాలిపోయాడు.

“కాలం గడిచిపోతోంది.” హెచ్చరించాడు నీలూ.

“నిజమే! దోషం నాది. అసందిగ్ధంగా నేను నా నేరాన్ని అంగీకరిస్తున్నాను గూడా!” అవనతముఖుడై నేలవైపు చూస్తూ ఆ యువకుడు మారుమాటలేకుండా తన నేరానికి ఒప్పికోలు ప్రకటించాడు.

ఒక్క నిమిషం తరువాత మళ్ళీ అతడే కొనసాగించాడు.

“ఈ అభియోగంలో మీరు వాదులు. నేను ప్రతివాదిని! మీరు నేరుగా న్యాయస్థానానికి వెళ్ళి వుండవచ్చు. ఎందుకో వెళ్ళలేదు మీరు! బహుశా నాకొక అవకాశం యివ్వాలని భావించి వుంటారు. ఈ అవకాశాన్ని సార్థకం చేసుకోవాలన్న ప్రయత్నం న్యాయం గాకపోదనుకుంటాను....”

“ఉపోద్ఘాతం అనవసరం!” నీలూ విరుచుక పడ్డాడు.

“మన్నించాలి మీరు! సూటిగా చెప్పడానికే ప్రయత్నిస్తున్నాను. లోకంలో లక్షలాది మానవులు పుట్టి పెరిగి చనిపోతున్నారు. వ్రేళ్ళకు నీళ్ళం దకపోతే చెట్లు పెరగవు. సుఖంగా బ్రతకాలనుకోడం, అందుకోసం ప్రయత్నించడమూ మానవుడి స్వభావం! నేను దురదృష్టవంతుణ్ణి! శారీరకంగానూ, మానసికంగానూ వికాసదశను అందుకోక మునుపే నేను బ్రతుకు బరువును మోయవలసివచ్చింది. ఆధారపీఠమంటూ ఒకటి లేనిదే మానవుడు నిల్చలేడు. నా బ్రతుక్కు ఆధారంగా మా నాన్నగారు గడించిం దేమిటో చెబుతున్నాను. ఆయనొకవైపున కీర్తిని సంపాదించి రాజిపోశారు. మరొక వైపున దుర్భరమైన దారిద్ర్యాన్ని పెంచుకొచ్చారు. పిత్రార్జితమైన ఆ ఆస్తి పాస్తుల్లో మొదటిది పెట్టుబడిగా నేను రెండో దానితో పోరాడవలసి వచ్చింది....”

మదిలో లీలగా మెదిలిన అనుమానం నిజంగా పర్యవసిస్తున్న ఆ తరుణంలో నీలూ చేష్టలుడిగి అప్రతిభుడై పోయాడు.

ఆ యువకుడు తటాలున కుర్చీలోనుంచీ పైకి లేచాడు. ద్వారాన్ని సమీపించి బిగ్గరగా “అమ్మా!” అని పిలిచాడు.

నీలూ పాదాల క్రిందలి భూమి క్రుంగిపోతోంది.

“కానీ గాజుమేడలు కట్టుకున్న వాళ్ళు యితరుల యిళ్ళపైన రాళ్ళు వినరగూడ దంటారు....” అతడు మళ్ళీ ప్రారంభించాడు. “మీ పేరూ ప్రతిష్ఠలు మీకు ముఖ్యం. వాటికోసం మీరు మీ నీడలో మిమ్మల్ని నమ్ముతున్న వాళ్ళను నిరంతర క్లేశాలపాలు చేయడానికి వెనుదీయరు. నా ఆరోపణలు రెండింటిలో యిది మొదటిది—స్వల్పమైనది గూడా! రెండోది యిది. మీరు రచయితలు. మీ రచనలు మానవజగత్తునకు సంబంధించినవి. మనోధర్మ పరిశీలనం మీ రచనావ్యాసంగానికి ప్రాణం. రవిగాంచనిచో కవి గాంచగలడన్న లబ్ధప్రతిష్ఠ మీ సొత్తు. కానీ మీ దాకా వచ్చేసరికి మీరు పప్పులో కాలువేయగలరు! పన్నెండేళ్ళు మీతోబాటుగా ఒక యింటి కప్పు క్రింద నివసించిన మానవజీవిని మీ రర్థం చేసుకోలేక పోయారంటే అది మీరు నిజంగా సిగ్గు పడవలసిన విషయం....”

తేబిలు సొరుగునులాగి పుస్తకాల క్రిందినుంచీ అత డొక కార్డు ముక్కను పైకి తీశాడు.

“మీ అభిమాన పాఠక మహాశయు డొకాయన వ్రాసిన ఉత్తరం యిది.—మీరు మాయమైపోయిన తర్వాత ఆరు మాసాలకు యిది మీ చిరునామాకు చేరింది. మీ కుటుంబ దుస్థితికి జాలిపడుతూ ఆయనచేసిన సహాయాన్ని గురించిన ఉదంతం అందులోవుంది....”

“కాఫీ కోసమేనట్రా ప్రకాశం!”

జీవితంలో ప్రొద్దు పడమటి కింకా వ్రాలకపోయినా అప్పుడే జరాభరాన్ని మోస్తున్నట్టున్న మాతృమూర్తి కాఫీ గ్లాసుతో ద్వారం దగ్గర ప్రత్యక్షమైంది.

“అవునమ్మా! నా కోసంగాదు. ఆయనకోసం” అంటూ ప్రకాశం చరచరా బయటికి వెళ్ళిపోయాడు.

#### 4

పై సంఘటన జరిగిన తర్వాత మూడు మాసాలకు—

ఒకనాటి ఉదయం ఉపాహారం సేవించి చుట్టకాల్చుకుంటూ తీరిగ్గా

మంచంపైన విశ్రమించాడు నీలకంఠం. చుట్టలోనుంచి పైకిలేచి వలయాలుగా తిరుగుతున్న ధూమమాలికల్లోకి చూస్తూ అతడున్నట్టుండి “చూడు పార్వతీ, మాట....” అన్నాడు.

“ఏమిటండీ!” అంటూ దగ్గరగా వచ్చింది పార్వతమ్మ.

“ఏమిటో మరి! నేనూ ఆలోచిస్తాననుకో. బోధపడి చావటంలేదు. బుద్ధి స్తబ్ధమైపోయినట్టుంది. అబ్బాయి చేసినపని మంచిదేనో కాదో తెలియదు. వాడు సృష్టించిన సాహిత్యం ఏ దినుసుకు చెందిందో అదీ తెలియదు. కానీ నే నొక్క మాట మాత్రం గట్టిగా చెప్పగలను. వాడు నా కంటే ప్రయోజకుడు....”

మళ్ళీ మూడు మాసాలు గడిచిపోయిన తర్వాత ఓ రోజు వేకువ జామున వీధి తలుపు తీయడాని కోసం వెళ్తు హాల్లోకి వచ్చింది పార్వతమ్మ. విద్యుద్దీపం క్రింద కూర్చుని ప్రకాశం వ్రాసుకుంటున్నాడు.

“అప్పుడే లేచావా అమ్మా!” పలకరించాడు ప్రకాశం.

“లేచానుగానీరా ప్రకాశం, నిన్నొక మాట అడగాలని! అదేమిట్రా బాబూ, నువ్వు మీ నాన్నగారి పుస్తకాన్ని తేలికచేసి పారేశావటగా?” విస్తుపోతూ అడిగింది పార్వతమ్మ.

ప్రకాశం మెల్లగా నవ్వాడు. అంతలో తల్లి మనసులోని ఆరాటాన్ని గ్రహించాడేమో, నవ్వును మధ్యలోనే త్రుంచేశాడు.

“అది కాదమ్మా! నేను నీ బిడ్డను. నాలో ప్రకాశ మొక్కడే కనిపిస్తాడు నీకు! ప్రకాశంలో పాఠకుడున్నాడు. రచయిత వున్నాడు. పబ్లిషరున్నాడు. వీళ్ళల్లో ఎవడి అభిప్రాయాలు వాడివి. ఒక చేతితో చేసిన దానం మరొక చేతికి తెలియనివ్వక పోవడం గొప్ప దాతృత్వానికి లక్షణమని చెబుతారు. అలాగే నాలోని పాత్రలు ఒకదాని అభిప్రాయాలతో మిగిలినవి జోక్యం పెట్టుకోవు. ఐనా నాన్నగారి పుస్తకాని కిప్పుడేం తొందర? ఎప్పుడైనా వేసుకోవచ్చు దాన్ని! అది కాలగతికి మారొడ్డి కలకాలం నిలిచే పుస్తకం!” అన్నాడు ప్రకాశం.

